

ಶ್ರೀಃ  
ಶ್ರೀಮತೇ ರಾಮಾನುಜಾಯ ನಮಃ  
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀ ಕವಿತಾರ್ಕಿಕಸಿಂಹ ಸರ್ವತಂತ್ರಸ್ವತಂತ್ರ ವೇದಾಂತಚಾರ್ಯ ಕೃತಿಷು

|| ದ್ರಮಿಡೋಪನಿಷತ್ತಾತ್ಪರ್ಯರತ್ನಾವಳಿಃ ||

*This document has been prepared by*

*Sunder Kidāmbi*

*with the blessings of*

ಶ್ರೀ ರಂಗರಾಮಾನುಜ ಮಹಾದೇಶಿಕನ್

*His Holiness śrīmad āṇḍavan śrīraṅgam*

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

## || ದ್ರಮಿಡೋಪನಿಷತ್ತಾತ್ಪರ್ಯರತ್ನಾವಳಿಃ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಸಾರಸ್ವಾರಸ್ವತಾನಾಂ ಶರರಿಪುಫಣಿತಿಃ ಶಾಂತಿಶುದ್ಧಾಂತಸೀಮಾ

ಮಾಯಾಮಾಯಾಮಿನೀಭಿಃ ಸ್ವಗುಣವಿತತಿಭಿರ್ಬಂಧಯಂತೀಂ ಧಯಂತೀ |

ಪಾರಂಪಾರಂಪರೀತೋ ಭವಜಲಧಿಭವನ್ಮಜ್ಜನಾನಾಂ ಜನಾನಾಂ

ಪ್ರತ್ಯಕ್ಷತ್ಯಕ್ಷಯೇನ್ನಃ ಪ್ರತಿನಿಯತರಮಾಸನ್ನಿಧಾನಂ ನಿಧಾನಂ || 1 ||

ಪ್ರಜ್ಞಾಖ್ಯೇ ಮಂಥಶೈಲೇ ಪ್ರಥಿತಗುಣರುಚಿಂ ನೇತ್ರಯನ್ ಸಂಪ್ರದಾಯಂ

ತತ್ತಲ್ಲಬ್ಧಿಪ್ರಸಕ್ತೈರನುಪಧಿವಿಬುಧೈರರ್ಥಿತೋ ವೇಂಕಟೇಶಃ |

ತಲ್ಪಂ ಕಲ್ಪಾಂತಯೂನಃ ಶರಜಿದುಪನಿಷದ್ಗ್ಧಿಸಿಂಧುಂ ವಿಮಧ್ವನ್

ಗ್ರಥ್ನಾತಿ ಸ್ವಾದುಗಾಥಾಲಹರಿದಶಶತೀನಿರ್ಗತಂ ರತ್ನಜಾತಂ || 2 ||

ಪಾಂಚಾಲೀಗಾತ್ರಶೋಭಾಹೃತಹೃದಯವಧೂವರ್ಗಪುಂಭಾವನೀತ್ಯಾ

ಪತ್ಯೌ ಪದ್ಮಾಸಹಾಯೇ ಪ್ರಣಯಿನಿ ಭಜತಃ ಪ್ರೇಯಸೀಪಾರತಂತ್ರಂ |

ಭಕ್ತಿಃ ಶೃಂಗಾರವೃತ್ತಾ ಪರಿಣಮತಿ ಮುನೇರ್ಭಾವಬಂಧಪ್ರಥಿಮ್ನಾ

ಯೋಗಾತ್ಪ್ರಾ ಗುತ್ತರಾವಸ್ಥಿತಿರಿಹ ವಿರಹೋ ದೇಶಿಕಾಸ್ತತ್ರ ದೂತಾಃ || 3 ||

ಭಾಷಾಗೀತಿಃ ಪ್ರಶಸ್ತಾ ಭಗವತಿ ವಚನಾದ್ ರಾಜವಚ್ಚೋಪಚಾರಾತ್

ಸಾ ಚಾಗಸ್ಯಪ್ರಸೂತಾ ತ್ವಿತಿ ಪರಿಜಗೃಹೇ ಭೂಮಿಕಾಭೇದಯೋಗ್ಯಾ |

ಯತ್ತತ್ಕೃತ್ಯಂ ಶ್ರುತೀನಾಂ ಮುನಿಗಣವಿಹಿತೈಃ ಸೇತಿಹಾಸೈಃ ಪುರಾಣೈಃ -

ಸ್ತತ್ರಾಸೌ ಸತ್ತ್ವಸೀಮ್ನಃ ಶರಮಥನಮುನೇಃ ಸಂಹಿತಾ ಸಾರ್ವಭೌಮೀ || 4 ||

ಆದೌ ಶಾರೀರಕಾರ್ಥಕ್ರಮಮಿಹ ವಿಶದಂ ವಿಂಶತಿರ್ವಕ್ತಿ ಸಾಗ್ರಾ

ಸಂಕ್ಷೇಪೋಽಸೌ ವಿಭಾಗಂ ಪ್ರಥಯತಿ ಚ ಋಚಾಂ ಚಾರುಪಾಠೋಪಪನ್ನಂ |

ಸಮ್ಯಗ್ಗೀತಾನುಬದ್ಧಂ ಸಕಲಮನುಗತಂ ಸಾಮಶಾಖಾಸಹಸ್ರಂ  
 ಸಂಲಕ್ಷ್ಯಂ ಸಾಭಿಧೇಯೈರ್ಯಜುರಪಿ ದಶಕೈರ್ಭಾತ್ಯಥವಾರಸೈಶ್ಚ || 5 ||

ಪ್ರಾಚ್ಯೇ ಸೇವಾನುಗುಣ್ಯಾತ್ಪ್ರಭುಮಿಹ ಶತಕೇಽಮಂಸ್ತ ಮುಕ್ತೇರುಪಾಯಂ  
 ಮುಕ್ತಪ್ರಾಪ್ಯಂ ದ್ವಿತೀಯೇ ಮುನಿರನುಬುಬುಧೇ ಭೋಗ್ಯತಾವಿಸ್ತರೇಣ |  
 ಪ್ರಾಪ್ಯತ್ವೋಪಾಯಭಾವೌ ಶುಭಸುಭಗತನೋರಿತ್ಯವಾದೀತ್ಯತೀಯೇ -  
 ಽನನ್ಯಪ್ರಾಪ್ಯಶ್ಚತುರ್ಥೇ ಸಮಭವದಿತರೈರಪ್ಯನನ್ಯಾದ್ಯುಪಾಯಃ || 6 ||

ದೇವಃ ಶ್ರೀಮಾನ್ ಸ್ವಸಿದ್ಧೇಃ ಕರಣಮಿತಿ ವದನ್ನೇಕಮರ್ಥಂ ಸಹಸ್ರೇ  
 ಸೇವ್ಯತ್ವಾದೀನ್ ದಶಾರ್ಥಾನ್ ಪೃಥಗಿಹ ಶತಕೈರ್ವಕ್ತಿ ತತ್ಸಾಪನಾರ್ಥಾನ್ |  
 ಐಕೈಶ್ಚಾತ್ಪರತ್ವಾದಿಷು ದಶಕಗುಣೇಷ್ವಾಯತಂತೇ ತಥಾ ತೇ  
 ತತ್ತದ್ಗಾಥಾಗುಣಾನಾಮನುವಿದಧತಿ ತತ್ಪಂಕ್ತಯಃ ಪಂಕ್ತಿಸಂಖ್ಯಾಃ || 7 ||

ಸೇವ್ಯತ್ವಾತ್ ಭೋಗ್ಯಭಾವಾತ್ ಶುಭತನುವಿಭವಾತ್ ಸರ್ವಭೋಗ್ಯಾಧಿಕತ್ವಾತ್  
 ಶ್ರೇಯಸ್ತದ್ಧೇತುದಾನಾತ್ ಶ್ರಿತವಿವಶತಯಾ ಸ್ವಾಶ್ರಿತಾನಿಷ್ಠಹೃತ್ವಾತ್ |  
 ಭಕ್ತಚ್ಛಂದಾನುವೃತ್ತೇಃ ನಿರುಪಧಿಕಸುಹೃದ್ಭಾವತಃ ಸತ್ಪದವ್ಯಾಂ  
 ಸಾಹಾಯ್ಯಾಚ್ಚ ಸ್ವಸಿದ್ಧೇಃ ಸ್ವಯಮಿಹ ಕರಣಂ ಶ್ರೀಧರಃ ಪ್ರತ್ಯಪಾದಿ || 8 ||

ಬ್ರೂತೇ ಗಾಥಾಸಹಸ್ರಂ ಮುರಮಥನಗುಣಸ್ತೋಮಗರ್ಭಂ ಮುನೀಂದ್ರಃ  
 ಪ್ರತ್ಯೇಕಂಚಾತ್ರ ಗಾಥಾಃ ಪ್ರಥಿತವಿಭುಗುಣಾಃ ಸ್ಪಷ್ಟಮಧ್ಯಕ್ಷಯಾಮಃ |  
 ತತ್ರಾಸಂಕೀರ್ಣತತ್ತದ್ವಶಕಗುಣಶತಸ್ಥಾಪನೌಚಿತ್ಯಯುಕ್ತಾನ್  
 ಐದಂಪರ್ಯಾವರುದ್ಧಾನಗಣಿತಗುಣಿತಾನ್ ತದ್ಗುಣಾನುದ್ಗುಣೀಮಃ || 9 ||

ಇಚ್ಛಾಸಾರಥ್ಯಸತ್ಯಾಪಿತಗುಣಕಮಲಾಕಾಂತಗೀತಾಂತಸಿದ್ಧ -  
 ಚ್ಛುದ್ಧಾಂತಾಚಾರಶುದ್ಧೈರಿಯಮನಘಗುಣಗ್ರಂಥಿಬಂಧಾನುಬದ್ಧಾ |  
 ತತ್ತಾದೃಕ್ತಾಮ್ರಪರ್ಣೀತಟಗತಶರಜಿದ್ಧೃಷ್ಟಸರ್ವೀಯಶಾಖಾ -  
 ಗಾಥಾತಾತ್ಪರ್ಯರತ್ನಾವಲಿರಖಿಲಭಯೋತ್ತಾರಿಣೀ ಧಾರಣೀಯಾ || 10 ||

ಅಥ ಪ್ರಥಮಶತಕಂ

ನಿಸ್ಸೀಮೋದ್ಯದ್ಗುಣತ್ವಾತ್ ಅಮಿತರಸತಯಾಽನಂತಲೀಲಾಸ್ಪದತ್ವಾತ್  
 ಸ್ವಾಯತ್ತಾಶೇಷಸತ್ತಾಸ್ಥಿತಿಯತನಭಿದಾವೈಭವಾತ್ ವೈಶ್ವರೂಪ್ಯಾತ್ |  
 ತ್ರ್ಯಕ್ಷಬ್ರಹ್ಮಾತ್ಮಭಾವಾತ್ ಸದಸದವಗತೇಃ ಸರ್ವತತ್ತ್ವೇಷು ಪೂರ್ತೇಃ  
 ಪಶ್ಯನ್ ಯೋಗೀ ಪರಂ ತತ್ಪದಕಮಲನತಾವನ್ವಶಾದಾತ್ಮಚಿತ್ತಂ || 1 ||

ಸ್ವಾಮಿತ್ವಾತ್ ಸುಸ್ಥಿರತ್ವಾತ್ ನಿಖಿಲನಿರುಪಧಿಸ್ವಾತ್ಮವಿದ್ಗ್ರಾಹ್ಯಭಾವಾತ್  
 ತಾದೃಕ್ಸರ್ವಾನುಕೂಲ್ಯಾತ್ ಚ್ಯವನವದಿತರಪ್ರಾಪ್ಯವೈಷಮ್ಯವತ್ವಾತ್ |  
 ಸರ್ವತ್ರಾಪಕ್ಷಪಾತಾತ್ ಶುಭವಿಭವತಯಾ ಮಾನಸಾದ್ಯರ್ಚ್ಯಭಾವಾತ್  
 ಸಂಕೋಚೋನ್ಮೋಚಕತ್ವಾತ್ ಜಗದಯನತಯೋಪಾದಿಶತ್ಸರ್ವಯೋಗ್ಯಂ || 2 ||

ಬಂಧಾರ್ಹತ್ವಾತ್ ಸ್ವಭಕ್ತೈರಧಿಕತರಗುಣಾನಂತದಿವ್ಯಾವತಾರಾತ್  
 ಸರ್ವೇಷ್ವಾಸಕ್ತಿಮತ್ವಾತ್ ನತಸುಗಮತಯಾ ಸ್ವಪ್ರಬೋಧಪ್ರದತ್ವಾತ್ |  
 ಖ್ಯಾತಾಭಿಖ್ಯಾದಿಚಿಹ್ನಾತ್ಸ್ವರುಚಿವಿತರಣಾತ್ಸರ್ವಕಾಲಾಶ್ರಯತ್ವಾತ್  
 ಶರ್ವಾದೇಸ್ವಾಂಗದಾನಾತ್ಪ್ರಹಿತಪದತಯಾಽನಂತಸೌಲಭ್ಯಮಾಹ || 3 ||

ತ್ರಾಣೇ ಬದ್ಧಧ್ವಜತ್ವಾತ್ ಶುಭನಯನತಯಾ ಸ್ವಾರ್ಥಲಾಭೇಽರ್ಥಿಭಾವಾತ್  
 ತಿಮ್ಯನೈಘಸ್ವಭಾವಾತ್ ಜಗದುಪಜನನಸ್ಥಾಪನಾತಿಪ್ರಿಯತ್ವಾತ್ |  
 ಕಾರುಣ್ಯಾಪ್ತತ್ವಯೋಗಾದನುಗತಮಹಿಷೀಸನ್ನಿಧೇಃ ಸಂಗದೈರ್ಘ್ಯಾತ್  
 ನಾನಾಬಂಧೈಃ ಸ್ವರಕ್ಷಾವಹಿತತಮತಯಾ ಕ್ಷಾಮ್ಯತೀತ್ಯಾಹ ಕೃಷ್ಣಂ || 4 ||

ಸದ್ಧೀಭವ್ಯಾನ್ ಸುವಾಚಸ್ಸುಚರಿತಸುಭಗಾನ್ ಕೃಷ್ಣಸಾರೂಪ್ಯಸೌಮ್ಯಾನ್  
 ಸ್ವಾಹಾರೋದಾರಶೀಲಾನ್ ತನುಧೃತಭಗವಲ್ಲಕ್ಷ್ಮಣೋ ಬಾಲ್ಯಗುಪ್ತಾನ್ |  
 ಛಾತ್ರಸ್ವಚ್ಛಂದವೃತ್ತಿನಭಿಗತಶಿಶಿರಾನಂತರಂಗೋಕ್ತಿಯೋಗ್ಯಾನ್  
 ಆಚಾರ್ಯಾನ್ಮೃಷ್ಟಲಬ್ಧಾವವೃಣುತ ಶರಜಿತ್ಪ್ರೀಯಸೀದೂತನೀತ್ಯಾ || 5 ||

ಕ್ಷುದ್ರಾಹ್ವಾನಾಭಿಮುಖ್ಯಾತ್ ನಿಜಮಹಿಮತಿರಸ್ಕಾರಕಾರ್ಚಾಪ್ರಿಯತ್ವಾತ್  
 ಸರ್ವತ್ರಾಪ್ಯಂಘ್ರಿದಾನಾತ್ ಸವಿಧಶಯನತಃ ಸ್ವಾಂಘ್ರಿಸಕ್ತೈಕರಸ್ಯಾತ್ |

ಗೋಪಾದ್ಯಾಪ್ತೇರಶೇಷೇಕ್ಷಣವಿಷಯತಯಾ ಭಕ್ತವಸ್ತುಪ್ರಸಕ್ತೇಃ  
ಶ್ಲಿಷ್ಯನ್ನಾಶವ್ಯಪೋಹಾತ್ ತದಹಿತಶಮನಾತ್ಪ್ರಾಹ ನಾಥಂ ಸುಶೀಲಂ || 6 ||

ಅಕ್ರೀತೈರರ್ಚ್ಯಭಾವಾತ್ ಅನಿಯತವಿವಿಧಾಭ್ಯರ್ಚನಾತ್ ಅಲ್ಪತುಷ್ಟೇಃ  
ಪ್ರಹ್ಲಾವರ್ಜ್ಯೇಶಭಾವಾತ್ ಸ್ವವಿಷಯನಿಯತೇಷ್ಟಾದರಾತ್ ಸ್ವಾದುಭೂಮ್ನಾ |  
ಪಾದಾಸಕ್ತಪ್ರಸಕ್ತೇಃ ಸಕೃದುಪಸದನೇ ಮೋಕ್ಷಣಾತ್ ಧರ್ಮಸೌಸ್ಥ್ಯಾತ್  
ಕ್ಷಿಪ್ರಕ್ಷಿಪ್ತಾಹಿತತ್ವಾತ್ ಸುಕರಭಜನತಾಂ ಮಾಧವಸ್ಯಾಭ್ಯಧತ್ತ || 7 ||

ಸಚ್ಚಿತ್ತಾಕರ್ಷಣೇತೋರಘಶಮನನಿಧೇರ್ನಿತ್ಯಭೋಗ್ಯಾಮೃತಸ್ಯ  
ತ್ಯಾಗೇ ಹೇತೂಜ್ಞಿತಸ್ಯ ಪ್ರವಹದುಪಕೃತೇರ್ದುಸ್ವಜಸ್ವಾನುಭೂತೇಃ |  
ತ್ಯಾಗಾಕಾಂಕ್ಷಾನಿರೋದ್ಧುಃಶ್ರಿತಹೃದಯಪೃಥಕ್ಕಾರನಿತ್ಯಾಕ್ಷಮಸ್ಯ  
ಸ್ವಾತ್ಮಶ್ಲಿಷ್ಯಸ್ಯ ಗಾಯಚ್ಛ್ರಮಹರಯಶಸಃ ಸೇವನಂ ಸ್ವಾದ್ವವೋಚತ್ || 8 ||

ಸೂರೀಣಾಂ ಸ್ವೈರಸೇವ್ಯೇ ಸ್ವಯಮವತರತಿ ಕ್ಷುದ್ರದಿವ್ಯೈಕನೇತ್ರೇ  
ಗೋಪಾದ್ಯರ್ಥಂ ಧೃತಾದ್ರೌ ಶ್ರಿತತನುರಸಿಕೇ ವಾಮನೀಭಾವದೃಶ್ಯೇ |  
ಸಚ್ಚಿತ್ತಾನನ್ಯವೃತ್ತೌ ವಿಭವಸಮತನೌ ಸ್ವಾಯುಧಾರೂಢಹಸ್ತೇ  
ನೀಚೋಚ್ಚಗ್ರಾಹ್ಯಪಾದೇ ನಿರುಪಧಿಮೃಜುತಾಂ ನೀರವರ್ಣೇ ಜಗಾದ || 9 ||

ಪರ್ಯಂತೇಽತ್ಕೇ ಚ ದೃಷ್ಟಂ ಸ್ವವಿರಹವಿಧುರಂ ಡಿಂಭವತ್ಪಾರ್ಶ್ವಲೀನಂ  
ಚಿತ್ತೇ ಕ್ಲಪ್ತಪ್ರವೇಶಂ ಭುಜಶಿಖರಗತಂ ತಾಲುಸಿಂಹಾಸನಸ್ಥಂ |  
ಚಕ್ಷುರ್ಮಧ್ಯೇ ನಿವಿಷ್ಟಂ ಸ್ಥಿತಮಲಿಕತಟೀ ಮಸ್ತಕೇ ತಸ್ಥಿವಾಂಸಂ  
ಪ್ರತ್ಯಾಹಾರೋಕ್ತರೀತ್ಯಾ ವಿಭುಮನುಬುಭುಜೇ ಸಾತ್ಮ್ಯಭೋಗಪ್ರದಾನಾತ್ || 10 ||

ವಿಷ್ಟಗ್ವಿಕ್ರಾಂತಿದೃಶ್ಯಂ ವಿಗಣನಸುಲಭಂ ವ್ಯಕ್ತಪೂರ್ವೋಪಕಾರಂ  
ಸ್ವಾಂತಸ್ಯೈಕಾಗ್ರ್ಯಹೇತುಂ ಸ್ವಯಮುದಯಜುಷಂ ಬಂಧಮಾತ್ರೋಪಯಾತಂ |  
ಚಿಂತಾಸ್ತುತ್ಯಾದಿಲಕ್ಷ್ಯಂ ನತಜನಸತತಶ್ಲೇಷಿಣಂ ದರ್ಶಿತಾರ್ಚಂ  
ಸ್ಮೃತ್ಯೈ ಚಿತ್ತೇ ಮಿಷಂತಂ ಸ್ವವಿತರಣಮಹೌದಾರ್ಯತುಷ್ಟೋಽಭ್ಯಚಷ್ಟ || 11 ||

ಆದಾವಿತ್ಥಂ ಪರತ್ವಾತ್ ಅಖಿಲಸಮತಯಾ ಭಕ್ತಸೌಲಭ್ಯಭೂಮ್ನಾ  
ನಿಶ್ಚೇಷಾಗಸ್ನಹತ್ವಾತ್ ಕೃಪಣಸುಘಟನಾಚ್ಛಕ್ಯಸಂರಾಧನತ್ವಾತ್ |

ಸ್ವಾದುಸ್ವೋಪಾಸನತ್ವಾತ್ ಪ್ರಕೃತಿಋಜುತಯಾ ಸಾತ್ಮ್ಯಭೋಗಪ್ರದತ್ವಾತ್  
ಅವ್ಯಾಜೋದಾರಭಾವಾದಮನುತ ಶತಕೇ ಮಾಧವಂ ಸೇವನೀಯಂ || 12 ||

### ಅಥ ದ್ವಿತೀಯಶತಕಂ

ನಿದ್ರಾವಿಚ್ಛೇದಕತ್ವಾತ್ ಅರತಿಜನನತೋಽಜಸ್ರಸಂಕ್ಷೋಭಕತ್ವಾತ್  
ಅನ್ವೇಷ್ಣುಂ ಪ್ರೇರಕತ್ವಾತ್ ವಿಲಯವಿತರಣಾತ್ ಕಾರ್ಶ್ಯದೈನ್ಯಾದಿಕೃತ್ವಾತ್ |  
ಚಿತ್ತಾಕ್ಷೇಪಾದ್ವಿಸಂಜ್ಞೇಕರಣತ ಉಪಸಂಶೋಷಣಾವರ್ಜನಾಭ್ಯಾಂ  
ದೃಷ್ಟಾಸ್ವಾದಸ್ಯ ಶೌರೇಃ ಕ್ಷಣವಿರಹದಶಾದುಸ್ಸಹತ್ವಂ ಜಗಾದ || 1 ||

ಪೂರ್ಣೈಶ್ಚರ್ಯಾವತಾರಂ ಭವದುರಿತಹರಂ ವಾಮನತ್ವೇ ಮಹಾಂತಂ  
ನಾಭೀಪದ್ಮೋತ್ಥವಿಶ್ವಂ ತದನುಗುಣದೃಶಂ ಕಲ್ಪತಲ್ವೀಕೃತಾಬ್ಧಿಂ |  
ಸುಪ್ತಂ ನ್ಯಗ್ರೋಧಪತ್ರೇ ಜಗದವನಧಿಯಂ ರಕ್ಷಣಾಯಾವತೀರ್ಣಂ  
ರುದ್ರಾದಿಸ್ತುತ್ಯಲೀಲಂ ವ್ಯವೃಣುತ ಲಲಿತೋತ್ತುಂಗಭಾವೇನ ನಾಥಂ || 2 ||

ಚಿತ್ರಾಸ್ವಾದಾನುಭೂತಿಂ ಪ್ರಿಯಮುಪಕೃತಿಭಿಃ ದಾಸ್ಯಸಾರಸ್ಯಹೇತುಂ  
ಸ್ವಾತ್ಮನ್ಯಾಸಾರ್ಹಕೃತ್ಯಂ ಭಜದಮೃತರಸಂ ಭಕ್ತಚಿತ್ತೈಕಭೋಗ್ಯಂ |  
ಸರ್ವಾಕ್ಷಪ್ರೀಣನಾರ್ಹಂ ಸಪದಿ ಬಹುಫಲಸ್ನೇಹಮಾಸ್ವಾದ್ಯಶೀಲಂ  
ಸಭೈಃ ಸಾಧ್ಯೈಸ್ಸಮೇತಂ ನಿರವಿಶದನಘಾಶ್ಲೇಷನಿವೇಶಮೀಶಂ || 3 ||

ಪ್ರಹ್ಲಾದಾರ್ಥೇ ನೃಸಿಂಹಂ ಕ್ಷಪಿತವಿಪದುಷಾವಲ್ಲಭಂ ಕ್ಷಿಪ್ತಲಂಕಂ  
ಕ್ಷೇಲಪ್ರತ್ಯರ್ಥಿಕೇತುಂ ಶ್ರಮಹರತುಲಸೀಮಾಲಿನಂ ಧೈರ್ಯಹೇತುಂ |  
ತ್ರಾಣೇ ದತ್ತಾವಧಾನಂ ಸ್ವರಿಪುಹತಿಕೃತಾಶ್ವಾಸನಂ ದೀಪ್ತಹೇತಿಂ  
ಸತ್ಪ್ರೀಕ್ಷಾರಕ್ಷಿತಾರಂ ವ್ಯಸನನಿರಸನವ್ಯಕ್ತಕೀರ್ತಿಂ ಜಗಾದ || 4 ||

ಸ್ವಪ್ರಾಪ್ತ್ಯಾ ಸಿದ್ಧಕಾಂತಿಂ ಸುಘಟಿತದಯಿತಂ ವಿಸ್ಫುರತ್ತುಂಗಮೂರ್ತಿಂ  
ಪ್ರೀತ್ಯುನ್ಮೇಷಾತಿಭೋಗ್ಯಂ ನವಘನಸುರಸಂ ನೈಕಭೂಷಾದಿದೃಶ್ಯಂ |  
ಪ್ರಖ್ಯಾತಪ್ರೀತಿಲೀಲಂ ದುರಭಿಲಪರಸಂ ಸದ್ಗುಣಾಮೋದಹೃದ್ಯಂ  
ವಿಶ್ವವ್ಯಾವೃತ್ತಚಿತ್ರಂ ಪ್ರಜಯುವತಿಗಣಖ್ಯಾತರೀತ್ಯಾನ್ವಭುಂಕ್ತ || 5 ||

ಸ್ವಾಸ್ವಾದಖ್ಯಾಪಕತ್ವಾತ್ ಶ್ರಿತನಿಯತದೃಶೇಃ ನೈಕಭೋಗಪ್ರದಾನಾತ್  
 ತ್ಯಾಗಾನರ್ಹಪ್ರಕಾಶಾತ್ ಸ್ಥಿರಪರಿಚರಣಸ್ಥಾಪನಾತ್ಪಾಪಭಂಗಾತ್ |  
 ದುಸ್ಸಾಧಾರ್ಥಸ್ಯ ಸಿದ್ಧೇರ್ವಿರಹಭಯಕೃತೇಃ ದುರ್ವಿಭೇದಾತ್ಮಯೋಗಾತ್  
 ನಿತ್ಯಾನೇಕೋಪಕಾರಾತ್ ಸ್ವವಿರಹಚಕಿತಂ ಪ್ರೈಕ್ಷತಾಂಭೋರುಹಾಕ್ಷಂ || 6 ||

ಸರ್ವಾದಿಸರ್ವನಾಥಸ್ತ್ರಿಭುವನಜನನೀವಲ್ಲಭಃ ಸ್ವಾಶ್ರಿತಾರ್ಥೀ  
 ವಿಷ್ವಗ್ವ್ಯಾಪ್ಯಾತಿದೀಪ್ತೋ ವಿಮತನಿರಸನಃ ಸ್ವಾಂಘ್ರಿಸದ್ಭಕ್ತಿದಾಯೀ |  
 ವಿಶ್ವಾಪ್ತೈ ವಾಮನಾಂಗಃ ಸ್ವವಿಭವರಸದಃ ಸ್ವಾಂತನಿರ್ವಾಹಯೋಗ್ಯಃ  
 ಸ್ವಾರ್ಥೇಹೋ ಬಂಧಮೋಕ್ತಾ ಸ್ವಜನಹಿತತಯಾ ದ್ವಾದಶಾಖ್ಯಾಭಿರೂಚೇ || 7 ||

ಪ್ರಾಪ್ಯಾಕಾರೋಪಪತ್ಯಾ ಜನಿಪರಿಹರಣಾತ್ ವಿಶ್ವಸೃಷ್ಟ್ಯಾದಿಶಕ್ತೇಃ  
 ನಿಸ್ಸೀಮಾನಂದದೇಶಾನ್ವಯತ ಉಪಜಗೌ ರಕ್ಷಣಾರ್ಥಾವತಾರಾತ್ |  
 ಸುಪ್ರಖ್ಯಾತಾನುಭಾವಾದ್ವಿವಿಧವಿಹರಣಾದ್ವ್ಯಾಪ್ತಿವೈಚಿತ್ರ್ಯವತ್ತ್ವಾತ್  
 ಭಕ್ತೈರ್ದ್ರಾಗ್ಧ್ಯಶ್ಯಭಾವಾದಖಿಲಫಲಕೃತೇರ್ಮುಕ್ತಿಸೌಖ್ಯಂ ಮುಕುಂದೇ || 8 ||

ಶ್ರದ್ಧೇಯಸ್ವಾಂಘ್ರಿಯೋಗಂ ಶುಭಮತಿಕರದಂ ಸ್ತೋತ್ರಸಾಮರ್ಥ್ಯಹೇತುಂ  
 ಸ್ವಾರ್ಥೀಕಾರೋಪಕಾರಂ ಸ್ಮೃತಿರಸಶಮಿತಾನ್ಯಾದರಂ ಪ್ರೀತಿವಶ್ಯಂ |  
 ಪ್ರಾಪ್ತೌ ಕಾಲಾಕ್ಷಮತ್ವಪ್ರದಮಮೃತರಸಧ್ಯಾನಮಾತ್ಮಾರ್ಪಣಾರ್ಹಂ  
 ವೈಮುಖ್ಯಾದ್ವಾರಯಂತಂ ವೃತಪರಿಚರಣಂ ಚಕ್ರಪಾಣಿಂ ಜಗಾದ || 9 ||

ದೀಪ್ತಾಶ್ಚರ್ಯಸ್ವಭಾವಂ ಮುಖರಿತಜಲಜಂ ವರ್ಷುಕಾಂಭೋದವರ್ಣಂ  
 ಶೈಲಚ್ಛತ್ರಾಭಿಗುಪ್ತಾಶ್ರಿತಮತಿವಿಲಸದ್ಧೇತಿಮಾಪೀತಗವ್ಯಂ |  
 ಸಂರಂಭೋತ್ಕ್ಷಿಪ್ತಭೂತಿಂ ಪ್ರಣಮದನುಗುಣಂ ಪೂತನಾಚೇತನಾಂತಂ  
 ಪೂರ್ವಾರ್ಚಾರ್ಯಂ ಶ್ರುತೀನಾಂ ಶುಭಸವಿಧಗಿರಿಸ್ಥಾನತೋ ನಿರ್ವಿವೇಶ || 10 ||

ಇತ್ಯಬ್ರೂತಾತ್ಯಸಹ್ಯಕ್ಷಣವಿರಹತಯಾ ಮಾನುಷತ್ವೇ ಪರತ್ವಾತ್  
 ಸರ್ವಾಸ್ವಾದತ್ವಭೂಮ್ನಾ ವ್ಯಸನಹರತಯಾ ಸ್ವಾಪ್ತಿಸಂಪ್ರೀತಿಮತ್ತ್ವಾತ್ |  
 ವೈಮುಖ್ಯತ್ರಾಸಯೋಗಾನ್ನಿಜಸುಹೃದವನಾನ್ಮುಕ್ತಿಸಾರಸ್ಯದಾನಾತ್

ಕೈಂಕರ್ಯೋದ್ದೇಶ್ಯಭಾವಾಚ್ಛುಭನಿಲಯತಯಾ ಚಾತಿಭೋಗ್ಯಂ

ದ್ವಿತೀಯೇ || 11 ||

ಅಥ ತೃತೀಯಶತಕಂ

ಸುಶ್ಲಿಷ್ಣಾಕಲ್ಪಮಂಗೈರನುಪಮಸುಷಮಂ ವಕ್ತಿ ನಿಸ್ಸೀಮದೀಪ್ತಂ  
 ಸ್ವಾಂತಸ್ವಾದುಸ್ವದೇಹಂ ಸುಖಭಜನಪದಂ ಮಂಡಿತಾಂಗಂ ಮಹಿಷ್ಯಾ |  
 ಸ್ತೋತ್ರಾತಿಕ್ರಾಂತಕೀರ್ತಿಂ ಮಲಿನಿಮರಹಿತೌಜ್ವಲ್ಯಮಿಷ್ವೈಪವಾಹ್ಯಂ  
 ವೀತಾಶ್ಚರ್ಯತ್ರಿಣೇತ್ರಪ್ರಭೃತಿಸುರನುತಿಂ ಚಿತ್ರಸೌಂದರ್ಯವಿದ್ಧಂ || 1 ||

ಸ್ರಷ್ಟಾ ಕ್ರಾಂತಾ ಚ ಲೋಕಾನ್ ಹೃತಧರಣಿಭರೋಽನನ್ಯ ಭೋಗ್ಯಾಂಘ್ರಿಯುಗ್ಮಃ  
 ಚಿತ್ತೋದ್ಯನ್ನೀಲರೂಪೋ ನಿರವಧಿರಸದಸ್ವಾಂಘ್ರಿರಧ್ಯಕ್ಷಮೂರ್ತಿಃ |  
 ನಿತ್ಯೋಪಾಸ್ಯಸ್ವಪಾದೋ ನಿಖಿಲವಸುಮತೀಗೋಪನಸ್ವಾಂಘ್ರಿವೃತ್ತಿಃ  
 ಮುಷ್ಣನ್ಮೂರ್ತಿಪ್ರತಿತ್ಯಾ ಯಮಪರವಶತಾಂ ಪ್ರೈಕ್ಷಿ ಲೋಕೈಕನಾಥಃ || 2 ||

ಸ್ನಾನೋತ್ಕರ್ಷಾತ್ಸುದೀಪ್ತಂ ಶ್ರಮಹರವಪುಷಂ ಸ್ವಾಂಗಪರ್ಯಾಪ್ತಭೂಷಂ  
 ತೇಜಿಷ್ಠಂ ನೀಚಯೋಗಾತ್ ಪ್ರಣಮಿತಭುವನಂ ಪಾವನಂ ಸನ್ನತಾನಾಂ |  
 ಪ್ರಾಪ್ಸ್ಯರ್ಹಸ್ಥಾನಮಂಹಃಪ್ರಶಮನವಿಷಯಂ ಬಂಧವಿಚ್ಛೇದಿಪಾದಂ  
 ಭೇಜೇ ಶೀಘ್ರಾಭಿಯಾನಕ್ಷಮಶುಭವಸತಿಂ ಲಂಭಿತಾರ್ಚಾಭಿಮುಖ್ಯಂ || 3 ||

ಭೂತೈಸ್ತತ್ಕಾರ್ಯಭೂತೈಃ ಶುಭನಿಜವಪುಷಾ ದೀಪ್ತಿಮದ್ಭಿಃ ಪದಾರ್ಥೈಃ  
 ಪಥ್ಯಾಸ್ವಾದೋಪಪನ್ನೈಃ ಶ್ರುತಿಸುಖಸುಭಗಾಶೇಷಶಬ್ದಪ್ರಪಂಚೈಃ |  
 ನಾನಾಕಾರೈಃಪುಮರ್ಥೈಃ ಜಗದಧಿಪತಿಭಿಶ್ಚೇತನಾಚೇತನೌಘೈಃ  
 ಜುಷ್ಠಂ ದೋಷೈರದುಷ್ಠಂ ನಿಖಿಲತನುತಯಾ ಸಂಪ್ರತುಷ್ಟಾವ ತುಷ್ಟಃ || 4 ||

ಗ್ರಾಹಗ್ರಸ್ತೇಭಮೋಕ್ಷೇ ಸುರರಿಪುದಮನೇ ಗೋಕುಲತ್ರಾಣಕಾರ್ಯೇ  
 ನೀಳಾಥೋಕ್ಷಾವಮರ್ದೇ ಸದಹಿತಮಥನೇ ಸಿಂಧುಪರ್ಯಂಕಯೋಗೇ |  
 ಕ್ಷೋಣೀಭಾರವ್ಯಪೋಹೇ ಚಿತಿಧರವಸತೌ ನಿರ್ಜರಾರಾಧ್ಯತಾಯಾಂ  
 ವಿಶ್ವಾರಂಭೇ ಚ ಶೌರೇಃ ಶುಭತನುಸುಷಮೋನ್ಮಾದಕತ್ವಂ ಜಗಾದ || 5 ||

ಪದ್ಮಾಕ್ಷೀಂ ಪಾಪಹಂತ್ರಿಂ ಮಣಿರುಚಿಮಮರಾಧೀಶಚಿಂತ್ಯಾಂಘ್ರಿಪದ್ಮಾಂ  
 ತತ್ತಾದ್ಯಕ್ಕುಂತಲಶ್ರೀಸುಘಟಿತಮಕುಟಾಂ ಭಾವುಕಪ್ರಾಪ್ಯಪಾದಾಂ |  
 ಶುದ್ಧಾಸ್ವಾದ್ಯಸ್ವಭಾವಾಂ ಯಮಭಟಮಥನೀಂ ಭಕ್ತಧೀವೃತ್ತಿಭವ್ಯಾಂ  
 ನೀಚೋಚ್ಚಾಭೀಷ್ಟವೃತ್ತಿಂ ಹರಿತನುಮವದನ್ನಿರ್ಮಲಾರ್ಚಾನುರಕ್ತಃ || 6 ||

ಸ್ವೀತಾಲೋಕಾತಿಭೂಮ್ನಾ ಪೃಥುಬಹುಭುಜಯಾ ದಿವ್ಯಮಾಲ್ಯಾಸ್ತ್ರಭಾಜಾ  
 ಸದ್ವಸ್ತ್ರಾಕಲ್ಪಕಲ್ಪಾ ತ್ರಿದಶರಸಕೃತಾ ರಕ್ಷಣೌನ್ಮುಖ್ಯವತ್ಯಾ |  
 ಮುಕ್ತೈರುತ್ತಂಸಿತಾಂಘ್ರ್ಯಾ ಸ್ಥಿರಧೃತರಮಯಾ ಶ್ಯಾಮಯಾ ನಿತ್ಯಸತ್ಯಾ  
 ಶೌರೇಃಕಾಂತ್ಯಾಜಿತಾನಾಂ ಸ್ವಬಹುಮತಜನಸ್ವಾಮಿತಾಮನ್ವಮಂಸ್ತ || 7 ||

ಚಿತ್ತಾಕೃಷ್ಟಿಪ್ರವೀಣೈರಭಿಲಪನಸುಖೈಃ ಸ್ಪರ್ಶವಾಂಛಾಂ ದುಹಾನೈಃ  
 ಆತನ್ವಾನೈರ್ದಿದೃಕ್ಷಾಂ ಶ್ರುತಿಹಿತಮಹಿತೈರಾತ್ಮನಿತ್ಯಾದರಾರ್ಹೈಃ |  
 ವಿಶ್ಲೇಷಾಕ್ರೋಶಕೃದ್ಧಿಃ ಸ್ಮರದರತಿಹರೈರ್ದತ್ತಸಾಯುಜ್ಯಸಂಗೈಃ  
 ಕುರ್ವಾಣೈರ್ಬಾಲಲೌಲ್ಯಂ ಮಿಲಿತಗುಣಗಣೈಃ ನಿತ್ಯದೃಶ್ಯಾಂಗಮಾಹ || 8 ||

ರಮ್ಯಸ್ಥಾನಾದಿಯೋಗಾದಮಿತವಿಭವತಃ ಸತ್ಪಥಪ್ರಾಪಕತ್ವಾತ್  
 ಸಮ್ಯಕ್ಸಾಯುಜ್ಯದಾನಾತ್ ಅನಘವಿತರಣಾತ್ಸರ್ವಶೇಷಿತ್ವಚಿಹ್ನಾತ್ |  
 ಪ್ರಖ್ಯಾತಾಖ್ಯಾಸಹಸ್ರೈರವತರಣರಸೈಃ ಭುಕ್ತಿಮುಕ್ತ್ಯಾಭಿಮುಖ್ಯಾತ್  
 ತ್ರೈಲೋಕ್ಯೋತ್ಪಾದನಾಚ್ಚ ಸ್ತುತಿವಿಷಯಮಜಂ ವ್ಯಾಹರನ್ನಿಂದಿತಾನ್ಯಃ || 9 ||

ಪ್ರಾದುರ್ಭಾವಾನುಭಾವಾತ್ ಪರಿಜನವಿಭವಾತ್ ಪಾವನಾಲಂಕ್ರಿಯತ್ವಾತ್  
 ಜೈತ್ರವ್ಯಾಪಾರಯೋಗಾತ್ ಅಘಟಿತಘಟನಾದ್ದೇವಭಾವಪ್ರಸಿದ್ಧೇಃ |  
 ಆಶ್ಚರ್ಯಕ್ರೀಡನತ್ವಾತ್ ಸರಸಿಜನಿಲಯಾನಂದನಾತ್ ಛಂದವೃತ್ತೇಃ  
 ಐಶ್ವರ್ಯವ್ಯಕ್ತಿಮತ್ವಾದಘಶಮನತನುಂ ಕೇಶವಂ ವ್ಯಾಜಹಾರ || 10 ||

ಏವಂ ಸೌಂದರ್ಯಭೂಮ್ನಾ ತನುವಿಹಿತಜಗತ್ಕೃತ್ಯಸೌಭಾಗ್ಯಯೋಗಾತ್  
 ಸ್ವೇಚ್ಛಾಸೇವ್ಯಾಕೃತಿತ್ವಾತ್ ನಿಖಿಲತನುತಯೋನ್ಮಾದದಾನಾರ್ಹಕಾಂತ್ಯಾ |  
 ಲಭ್ಯಾರ್ಚಾವೈಭವತ್ವಾತ್ ಗುಣರಸಿಕಗುಣೋತ್ಕರ್ಷಣಾದಕ್ಷಕೃಷ್ಟ್ಯಾ  
 ಸ್ತುತ್ಯತ್ವಾತ್ಪಾಪಭಂಗಾಚ್ಛುಭಸುಭಗತನುಂ ಪ್ರಾಹ ನಾಥಂ ತೃತೀಯೇ || 11 ||

ಅಥ ಚತುರ್ಥಶತಕಂ

ಶ್ರೀಮಾನ್ನಾರಾಯಣಸ್ವಾಮ್ಯನುಗುಣಮಕುಟೋ ವೀರದಾಮಾಂಕಮೌಳಿಃ  
 ದುರ್ದಾಂತಾರಾತಿಹಂತಾಽದ್ಭುತನಿಯತತನುಃ ಕಲ್ಪಪಾಥೋಧಿತಲ್ವಃ |  
 ವಿಶ್ವಾದ್ಯಂಜ್ಯೋತಿರುವೀಧರಘಣಿಶಯನೋ ವೇದರೂಪಸ್ವಕೇತುಃ  
 ನಿರ್ದೂತಾಶೇಷದೋಷಃ ಪ್ರಭುರಥ ಕಥಿತಸ್ಸುಸ್ಥಿರೈಶ್ಚರ್ಯಸೀಮಾ || 1 ||

ಶೈತ್ಯಾತ್ಸಾಗಂದ್ಯಭೂಮ್ನಾ ರುಚಿರುಚಿರತಯಾ ಪೋಷಣಾದಾಭಿರೂಪ್ಯಾತ್  
 ಸಂದರ್ಭಾತ್ಪುಷ್ಪಸಂಗಾನ್ಮಹಿತತುಲಸಿಕಾಮಾಲಯಾ ಶಂಖತಶ್ಚ |  
 ಚಕ್ರಾಧೀಶಸ್ಯ ಯೋಗಾದ್ವಟದಲಶಯನಾದ್ಯರ್ಹಣೀಯಾಪದಾನ್ಯೈಃ  
 ಸಂಪನ್ನಾನೇಕಭೋಗ್ಯಂ ನಿರವಿಶದಜಿತಂ ಕೃಷ್ಣಮೂರ್ತಿಂ ಶತಾರಿಃ || 2 ||

ಚೇತೋಗಂಧಾನುಲೇಪಃ ಸ್ತುತಿವಚನಕೃತಸ್ರಕ್ವಟೋಽಂಜಲ್ಯುಪಾತ್ತಾ -  
 ಲಂಕಾರಃ ಪ್ರಾಣವಾಸೀ ಕಲಿತವರಶಿರೋಭೂಷಣಶ್ಚೇತನೇನ |  
 ಶೀರ್ಷ್ಣಾ ಸತ್ಪಾದಪೀಠಃ ಸ್ವತನುಸದನತಾಮಾತ್ಮರೂಪೇ ವಿತನ್ವನ್  
 ಅನ್ಯೋನ್ಯಾತ್ಮತ್ವಯೋಗಾತ್ಪ್ರಭುರಗಣಿ ಮಿಥಃಶ್ಲಿಷ್ಠಭಾವೋಽಥ ತೇನ || 3 ||

ಭೂಮ್ಯಾದ್ಯೈಸ್ಸಾಗರಾದ್ಯೈಃ ಜ್ವಲನಶಶಿಮುಖೈಃ ವಸ್ತುಭಿರ್ವತ್ಸಪೂರ್ವೈಃ  
 ನೃತ್ಯಧ್ವಿಃ ಸ್ವೈಶ್ಚ ಲೋಕಾದಿಭಿರಥ ಪೃಥಿವೀಕ್ಷಿದ್ಧಿರಾತ್ಮೀಯದಾಸೈಃ |  
 ಸೌಲಭ್ಯೈಶ್ಚರ್ಯವರ್ಗೈರಪಿ ಚ ಗುಣಗಣೈಃ ವಾಸುದೇವೋ ವಿಯೋಗೇ  
 ಸ್ವೀಯೈಸ್ತುಲೈಶ್ಚ ಭಕ್ತಾನ್ವ್ಯಥಯತಿ ಮಧುಹೇತ್ಯಬ್ರವೀತ್ಕಾರಿಸೂನುಃ || 4 ||

ಆಪನ್ನಾನನ್ಯಬಂಧೌ ಸರಸಿಜನಿಲಯಾವಲ್ಲಭೇ ಸಾಂದ್ರಮೋದೇ  
 ಭಕ್ತಾಘ್ನಂಸಶೀಲೇ ತದುಚಿತಸಮಯಾಶ್ವಾಸದಾನಪ್ರವೀಣೇ |  
 ಕರ್ಪೂರಾಲೇಪಶೋಭೇ ಸಮಧಿಕರಹಿತೇ ತೋಷಕೇ ಸರ್ವಪೂರ್ಣೇಃ  
 ಕೃಷ್ಣೇ ಸ್ತುತ್ಯಾದಿ ಭಾಜಾಂ ಶರರಿಪುರವದತ್ ಧನ್ಯತಾಂ ನಿಂದಿತಾನ್ಯಃ || 5 ||

ಇಚ್ಛಾಸಾರಥ್ಯಯೋಗಾತ್ ಪ್ರಹರಣನವನಾಚ್ಛೇತುಲಸ್ಯಾಥ್ಯಮೌಳೀಃ  
 ಸ್ತುತ್ಯಾಂಘ್ರೋಃಪಾದಧೂಲ್ಯಾ ಸ್ವಜನಭಜನತತ್ಪಾದಧೂಲೀನಮೋಭಿಃ |

ತನ್ಮೂಲಸ್ವಾಂಘ್ರಿನುತ್ಯಾ ತದಿತರಭಜನತ್ಯಾಗಪೂರ್ವೋಪಸತ್ಯಾ  
 ದೇವಂ ಪ್ರಾಚಿಖ್ಯಪತ್ ಸ್ವಪ್ರಣಯಿಷು ಭಿಷಜಂ ಕೇಸರಸ್ರಗ್ವಿಭೂಷಃ || 6 ||

ಆಪದ್ಬಂಧುತ್ವದೀಪ್ತಂ ನಿರವಧಿಕಮಹಾನಂದದಂ ಕ್ರಾಂತಲೋಕಂ  
 ದುರ್ದರ್ಶಂ ದೇವತಾನಾಂ ಪಿತರಮನುಪಧಿಂ ಸರ್ವಭೂತಾಂತರಸ್ಥಂ |  
 ಪೂರ್ಣಜ್ಞಾನೈಕಮೂರ್ತಿಂ ಧೃತಶುಭತುಲಸೀಂ ಚಕ್ರನಾಥಂ ಶ್ರುತೀನಾಂ  
 ವಿಶ್ರಾಂತಿಸ್ಥಾನಮೀಶಂ ವಿಶದಬಹುಗುಣಂ ಪ್ರಾಹ ಖಿನ್ನಃ ಶತಾರಿಃ || 7 ||

ದುಶ್ರೀಲೋ ಮಾಂಸಚಕ್ಷುಃ ನಿರವಧಿದುರಿತೋ ವೀತಲಜ್ಜೋ ವಿಲೋಲಃ  
 ಪ್ರೇಕ್ಷಾಹೀನೋಽನ್ಯಸಂಗಾತ್ ಕೃತಮಪಿ ಲಘಯನ್ ಶ್ರೀಶಮಂತರ್ದಧಾನಃ |  
 ಕರ್ಮಜ್ಞಾನಾದಿಶೂನ್ಯೋ ನಿರುಪಧಿವಿಹಿತಾಂ ಜ್ಞಾನದೃಷ್ಟಿಂ ವಿನಿಂದನ್  
 ಪ್ರಖ್ಯಾಪ್ಯೈವಂ ಸ್ವದೋಷಾನ್ ಪತಿಗುಣರಸಿಕಸ್ತದ್ವಿದೃಕ್ಷಾಂ ಚಚಕ್ಷೇ || 8 ||

ಸೌಂದರ್ಯಾದೌ ಸ್ವಕೀಯೇ ಹೃದಿ ಚ ಖನಿಕರೇ ಪೂರ್ಣತಾಯಾಂ ಚ ಕಾಂತೌ  
 ಸಮ್ಯಗ್ಜ್ಞಾನೇ ಪ್ರಕಾಶೇ ವಲಯರಶನಯೋರ್ವರ್ಷ್ಮಣಿ ಸ್ವಸ್ವರೂಪೇ |  
 ಸ್ಯಾದ್ವಿಷ್ಣೋರ್ಯದ್ಯುಪೇಕ್ಷಾ ತದಿದಮಖಿಲಮುನ್ಮೂಲನೀಯಂ ತದೀಯೈಃ  
 ಇತ್ಯುಚೇ ಕಾರಿಸೂನುಸ್ತದುಪರಿ ಕಥಯಂಸ್ತಂ ಶಿವಾದ್ಯಾಶ್ರಿತಾಂಗಂ || 9 ||

ಕಾರುಣ್ಯಾದಬ್ಧಿಮಾಧೀ ತದುಪರಿ ಶಯಿತಃ ತತ್ಸಮಾನಾಂಗವರ್ಣಃ  
 ಖ್ಯಾತೌದಾರ್ಯಸ್ವದಾನೇ ರುಚಿರಮಣಿರುಚಿಃ ವೇಷತೋಽತೀವ ಭೋಗ್ಯಃ |  
 ಆತ್ಮತ್ವೇನಾನುಭಾವ್ಯೋ ದುರಧಿಗಮಪದೋ ಬಂಧಮೋಕ್ಷಸ್ವತಂತ್ರಃ  
 ಸ್ವಾನ್ಯಪ್ರೇಮೋಪರೋಧೀ ಸ್ವದತ ಇಹ ವಿಭುಸ್ತತ್ಪದೋತ್ಕಂಠಿತಾಯ || 10 ||

ತಾಪೈಸ್ಸಂಬಂಧಿದುಃಖೈಸ್ಸವಿಭವಮರಣೈಃ ತಾಪಕೃದ್ಭೋಗ್ಯಸಂಗೈಃ  
 ದುರ್ಗತ್ಯಾಜ್ಞಾತಿವೃತ್ತಿಃ ಅನಿತರವಿಧುತೇರಂಧಕಾರಾನಿರೋಧಾತ್ |  
 ಪ್ರಹ್ವೀಭಾವೋಜ್ಜಿತತ್ವಾತ್ ಪ್ರಲಘುಸುಖಪರಿಷ್ವಂಗತಶ್ಚಾತಿಶೋಚ್ಯಂ  
 ವಿಶ್ವಂ ದ್ರಷ್ಟುಂ ನ ಶಕ್ತೋ ನಿಜಪದನಯನೇ ನಾಥತಿ ಸ್ಮ ಸ್ವನಾಥಂ || 11 ||

ಸ್ವಾನಾಂ ನಿರ್ವಾಹಕತ್ವಾತ್ ಅಹಿಪತಿಶಯನಾದಬ್ಧಿವರ್ಣಸ್ವಭಾವಾತ್  
 ಅತ್ಯಂತೋದಾರಭಾವಾದ್ವಲಭಿದುಪಲವದ್ಧರ್ಶನೀಯತ್ವಯೋಗಾತ್ |

ಸನ್ಮೌಳಿತ್ವಾತ್ಪುಲಸ್ಯಾ ಪ್ರಿಯಕರಣಮುಖೈರಂಡಸೃಷ್ಟೌ ಪಟುತ್ವಾತ್  
ಸುಪ್ರಾಪತ್ವಾದಿಭಿಸ್ತಂ ಫಲಮತುಲಮವೈದ್ಭೇಜುಷಾಮೇಷ ನಾಥಂ || 12 ||

ಕಲ್ಪಾಂತೇಽಪಿ ಸ್ಥಿತತ್ವಾತ್ ಸಕಲಸುರಗಣಸ್ರಷ್ಟೃಭಾವಾಜ್ಜನಾನಾಂ  
ರಕ್ಷಾದ್ಯಾಪಾದಕತ್ವಾತ್ ಶಿವವಿಧಿಭರಣಾತ್ ಸರ್ವದೇವಾತ್ಮಭಾವಾತ್ |  
ತತ್ತತ್ಕರ್ಮಾನುರೂಪಂ ಫಲವಿತರಣತೋ ವೈನತೇಯಧ್ವಜತ್ವಾತ್  
ಮಾರ್ಕಂಡೇಯಾವನಾದೇಃ ಪ್ರಭುಮಥ ಶರಜಿತ್ ಪ್ರಾಹ  
ಸರ್ವಾಮರೋಚ್ಚಂ || 13 ||

ನಿತ್ಯೈಶ್ಚರ್ಯಂ ತು ತುರ್ಯೇ ಸಹಜಬಹುಲಸದ್ಭೋಗ್ಯಮನ್ಯೋನ್ಯಸಕ್ತಂ  
ಕ್ಷೇಶಾಪಾದಿಸ್ವತುಲ್ಯಂ ಸ್ವಜನಕೃತಕೃತಾರ್ಥೀಕೃತಿಂ ಸ್ನೇಹಿವೈದ್ಯಂ |  
ಸಂಯುಕ್ತಂ ಸದ್ಗುಣೌಘೈಃ ಸ್ವಜನಪರಿಹೃತೋಪೇಕ್ಷ್ಯಮಿಷ್ಟಾರ್ಥರೂಪಂ  
ಶ್ರೇಷ್ಠಂ ನಿಃಶೇಷಭೋಗ್ಯಾದಮನುತ ಶತಕೇ ದೇವತಾಸಾರ್ವಭೌಮಂ || 14 ||

### ಅಥ ಪಂಚಮಶತಕಂ

ಚಕ್ರಸ್ಥಾಯತ್ಕರತ್ವಾತ್ ಸ್ವಜನವಶತಯಾ ರಕ್ಷಣೋದ್ಯುಕ್ತಭಾವಾತ್  
ಭವ್ಯತ್ವಾತ್ಸ್ವತ್ಮದಾನಾತ್ ಅಮಲತನುತಯಾ ಶ್ರೀಗಜೇಂದ್ರಾವನಾಚ್ಚ |  
ನಾನಾಬಂಧುತ್ವಯೋಗಾದ್ವಿಪದಿ ಸಖಿತಯಾ ವ್ಯಾಜಮಾತ್ರಾಭಿಲಾಷಾತ್  
ಕಾರುಣ್ಯಾಧೀನವೃತ್ತಿಂ ಕಮಲದೃಶಮವೈತ್ಕಾರಿಸೂನುಃ ಕೃತಾರ್ಥಃ || 1 ||

ಪಾಥೋಧಿಪ್ರೌಢಕಾಂತೌ ಸರಸತುಲಸಿಕಾಲಂಕೃತೌ ದಾತೃಭಾವೇ  
ವೈಕುಂಠತ್ವೇ ಚ ಚಕ್ರಪ್ರಹರಣವಶಿತಾದೇವತಾಸ್ಥಾಪನಾದೌ |  
ಸ್ವಾನಾಮಚ್ಯಾವನಾದೌ ಸಕಲನಿಯಮನೇ ಸರ್ವಕರ್ಮೇಜ್ಯಭಾವೇ  
ನಿತ್ಯಾಸಕ್ತೈಸ್ಸಭಕ್ತೈಃ ಜಗದಘಶಮನಂ ಪ್ರಾಹ ಕೃಷ್ಣಂ ಶಠಾರಿಃ || 2 ||

ಜ್ಯೋತೀರೂಪಾಂಗಕತ್ವಾತ್ಸರಸಿಜನಯನಾನಿಷ್ಟವಿದ್ಧಂಸಕತ್ವಾತ್  
ಮೇಘೌಘಶ್ಯಾಮಲತ್ವಾತ್ ಶ್ರಿತಸರಸತಯೋತ್ಕೃಷ್ಟಸೌಲಭ್ಯಯೋಗಾತ್ |  
ರಕ್ಷಾಯಾಂ ಸಾವಧಾನಾತ್ ಸುಭಗತನುತಯಾ ಸೋಪಕಾರಾಸ್ತವತ್ವಾತ್  
ಸ್ವಾನಾಂ ಪ್ರೇಮಾತಿಮಾತ್ರಂ ಜನಯತಿ ಭಗವಾನಿತ್ಯವಾದೀತ್ ಶಠಾರಿಃ || 3 ||

ಆಪದ್ಭಂಧುತ್ವಕೀರ್ತ್ಯಾ ಯದುಕುಲಜನನಾದ್ಧೀರವೀರತ್ವಕೀರ್ತ್ಯಾ  
 ಲೋಕಾನಾಂ ವಿಕ್ರಮಾಚ್ಚಾಶ್ರಿತದುರಿತಹೃತೇರದ್ಭುತೈಶ್ಚೇಷ್ಟಿತೈಶ್ಚ |  
 ಚಕ್ರಾದ್ಯಸ್ತ್ರಾನ್ವಿತತ್ವಾತ್ ಕಮಲನಯನತಾ ಸಂಪದಾ ವಾಮನತ್ವಾತ್  
 ಕ್ಷೀರಾಬೌ ಶೇಷಶಾಯೀ ಜಗದವನಮಹಾದೀಕ್ಷಿತೋಽಜ್ಞಾಯಿ ತೇನ || 4 ||

ಶಂಖಾದ್ಯೈಃ ಯಜ್ಞಸೂತ್ರಾದಿಭಿರಪಿ ಚ ತಥಾ ಶಾರ್ಙ್ಗಮುಖೈಸ್ತುಲಸ್ಯಾ  
 ಬಿಂಬೋಷಾದ್ಯೈಸ್ಸುನಾಸಾವ್ರತತಿನಿರವಧಿಜ್ಯೋತಿರೂರ್ಜಸ್ವಿಮೂರ್ತ್ಯಾ |  
 ನೇತ್ರಾಬ್ಜಾದ್ಯೈರಶೇಷಾಭರಣಸುಷಮಯಾ ಸ್ವೈಶ್ಚ ಭಕ್ತೈರ್ಮನೋಜ್ಞೋ  
 ದೇವಃ ಸ್ವಾನಾಮಜಸ್ರಂ ಸ್ಮೃತಿವಿಷಯತಯಾ ಭಾತಿ ಚೇತ್ಯಭ್ಯಧಾಯಿ || 5 ||

ಸ್ರಷ್ಟೃತ್ವಾದ್ಯೈಃ ಜಗತ್ಯಾಃ ಸಕಲವಿಧಕಲಾವರ್ತಕತ್ವೇನ ಭೂತಾ -  
 ಂತರ್ಯಾಮಿತ್ವೇನ ಕೃತ್ಯುದ್ಧರಣಪರತಯಾ ಭೂಭರಾಪಾಕೃತೇಶ್ಚ |  
 ಶೈಲೇಂದ್ರೋದ್ಧಾರಣಾದ್ಯೈಃ ಸ್ವಜನಹಿತತಯಾ ಬ್ರಹ್ಮರುದ್ರೇಂದ್ರಭಾವಾತ್  
 ದುಷ್ಕರ್ಮೋನ್ಮೂಲನಾದ್ಯೈಃ ಪ್ರಭುರನಿಶಮಹಂಬುದ್ಧಿಬೋಧ್ಯೋಽನ್ವಭಾವಿ || 6 ||

ಸರ್ಪಾಧೀಶೇಶಯತ್ವಾದರಿದರಭರಣಾತ್ಸಾನುಕಂಪತ್ವಯೋಗಾತ್  
 ಸತ್ಸಾಹಾಯ್ಯಾದಶೇಷಾಂತರನಿಲಯತಯಾ ಭೂಸಮುದ್ಧೃತ್ಯುದಂತೈಃ |  
 ಸರ್ವೇಷಾಂ ತಾತಭಾವಾತ್ ಇತರಜನದುರಾಘರ್ಷತಾದೇಶ್ಚರಣ್ಯಂ  
 ದೀನಾನಾಂ ಪ್ರಾಹ ವಿಷ್ಣುಂ ಶರಜನಮಥನೋ ದೇವತಾಸಾರ್ವಭೌಮಂ || 7 ||

ನಿಸ್ಸೌಹಿತ್ಯಾಮೃತತ್ವಾತ್ ಸ್ವವಶಜನಿತಯಾಽನನ್ಯಭಾವಪ್ರದಾನಾತ್  
 ಮರ್ಯಾದಾತೀತಕೀರ್ತ್ಯಾ ನಲಿನನಯನತೋ ನಾಯಕತ್ವಾತ್ಸುರಾಣಾಂ |  
 ಸರ್ವಶ್ರೈಷ್ಯಾದಿಯೋಗಾದನಿತರಗತಿತಾದ್ಯಾವಹಾಸನ್ನಭಾವಾ -  
 ದ್ಧಾಸ್ಯೇ ಸ್ವೇ ಸ್ಥಾಪಯೇತ್ಸಾನ್ವರಿರಿತಿ ಶರಜಿತ್ಸಾಪಯಾಮಾಸ ಕೃಷ್ಣಂ || 8 ||

ಸ್ವಾಮಿತ್ವಾತ್ಸಂಶ್ರಿತಾನಾಮುಪಕರಣರಸಾತ್ಸೇಷ್ವಸಂಶ್ಲೇಷಕತ್ವಾತ್  
 ಸರ್ವಾಸ್ವಾದತ್ವಭೂಮ್ನಾ ಕಪಟವಟುತಯಾ ದಾರುಣಾಪತ್ಸಖತ್ವಾತ್ |  
 ದಿವ್ಯಸ್ಥಾನೋಪಸತ್ತ್ಯಾ ಭ್ರಮದರಿಭರಣಾಚ್ಚಾಪಿ ನಾರಾಯಣತ್ವಾತ್  
 ಅತ್ಯಾಸನ್ನಃ ಶ್ರಿತಾನಾಂ ಭವತಿ ಹರಿರಿತಿ ಪ್ರಾಹ ಕಾರೇಸ್ತನೂಜಃ || 9 ||

ಪ್ರಾದುರ್ಭಾವಾದಿವೃತ್ತೈಃ ವೃಷಗಣದಮನಾತ್ ಪೂತನಾಶಾತನಾದ್ಯೈಃ  
 ಮೋಹಾರ್ಥಂ ಬೌದ್ಧಕೃತ್ಯೈಃ ಗಿರಿವರಭಜನಸ್ವೀಕೃತೇಃ ಸ್ಥಾನಭೇದೈಃ |  
 ತೇಜೋಧ್ವಾಂತಾದಿಭಾವಾಜ್ಜಲನಿಧಿಶಯನಾದ್ಭಿಕ್ಷಣಾದ್ಯೈಃ ಸ್ತ್ರೀಪದ್ಯಾಃ  
 ಪೀಯೂಷಸ್ಪರ್ಶನಾದ್ಯೈಃ ಶಿಥಿಲಯತಿ ಹರಿಃ ಸ್ವೀಯಹೃಚ್ಚೇತ್ಯಥೋಚೇ || 10 ||

ಇತ್ಥಂ ಕಾರುಣ್ಯನಿಘ್ನಂ ದುರಿತಹರಜನಂ ಪ್ರೇಮ ತೀವ್ರಂ ದುಹಾನಂ  
 ಲೋಕಾನಾಂ ರಕ್ಷಿತಾರಂ ಸ್ಮೃತಿವಿಷಯಮಹಂಭಾವನಾಗೋಚರಂ ಚ |  
 ದೀನಾನಾಂ ಸಚ್ಛರಣ್ಯಂ ಸ್ವರಸಕೃತನಿಜಪ್ರೇಷ್ಯತಾವಾಂಛಮೂಚೇ  
 ಪ್ರಾಪ್ತಂ ಶಕ್ತಿಪ್ರದಂ ಶ್ರೀಪತಿಮಿಹ ಶತಕೇ ಶ್ರೇಯಸಾಮೇಕಹೇತುಂ || 11 ||

### ಅಥ ಷಷ್ಠಶತಕಂ

ಚಕ್ರಿತ್ವಾತ್ಸಾವಮಿಭಾವಾತ್ ವಿಪದಿ ಸಖಿತಯಾ ಬಿಂಬದೃಶ್ಯಾಧರತ್ವಾತ್  
 ಅಬ್ಧಿಶ್ಯಾಮಾತ್ಮಕಾಂತ್ಯಾ ದೃತತುಲಸಿತಯಾ ನಿರ್ಜರಾಧೀಶಭಾವಾತ್ |  
 ರಕ್ತಾಭಾಸ್ಯಾಂಘ್ರಿಭಾವಾತ್ ಪೃಥುಮಕುಟಿತಯಾಽಽಶ್ಚರ್ಯಚರ್ಯಾವಿಶೇಷೈಃ  
 ಲಂಕಾದ್ವಂಸಾಚ್ಚ ಕೃಷ್ಣಂ ಶರಜಿದಕಥಯದ್ದೇಶಿಕದ್ವಾರಗಮ್ಯಂ || 1 ||

ಪೂರ್ಣತ್ವಾದ್ಗೋಪನಾರೀಜನಸುಲಭತಯಾ ಲೋಡನಾದಂಬುರಾಶೇಃ  
 ನ್ಯಗ್ರೋಧಾಗ್ರೇಶಯತ್ವಾತ್ ಅರಿಸುಭಗತಯಾ ಶ್ರೀಮಹೀವಲ್ಲಭತ್ವಾತ್ |  
 ನಿರ್ದೋಷೋತ್ತುಂಗಭಾವಾನಿರವಧಿಕಯಶಸ್ಸದ್ವಶೀಕಾರಿದೃಕ್ತ್ವಾತ್  
 ಮೋಕ್ಷಸ್ಪರ್ಶೇಚ್ಛಯಾ ಚ ಸ್ವಯಮಭಿಸರತೀತ್ಯಾಹ ಕೃಷ್ಣಂ ಶರಾರಿಃ || 2 ||

ಸಂಪದ್ದಾರಿದ್ರ್ಯಭಾವಾದಸುಖಸುಖಕೃತೇಃ ಪತ್ತನಗ್ರಾಮಭಾವಾತ್  
 ಪುಣ್ಯಾಪುಣ್ಯಾದಿಭಾವಾತ್ ಕಪಟಿಮುಜುತಯಾ ಸರ್ವಲೋಕಾದಿಭಾವಾತ್ |  
 ದಿವ್ಯಾದಿವ್ಯಾಂಗವತ್ವಾತ್ಸುರದಿತಿಜಗಣಸ್ನಿಗ್ಧಶತ್ರುತ್ವಕೀರ್ತ್ಯಾ  
 ಛಾಯಾಚ್ಛಾಯಾದಿಭಾವಾದಘಟಿತಘಟನಂ ಪ್ರಾಹ ಕೃಷ್ಣಂ ಶರಾರಿಃ || 3 ||

ರಾಸಕ್ರೀಡಾದಿಕೃತ್ಯೈಃ ವಿವಿಧಮುರಲಿಕಾವಾದನೈರ್ಮಲ್ಲಭಂಗೈಃ  
 ಗೋಪೀಬಂಧಾರ್ಹಭಾವಾತ್ ಪ್ರಜಜನನಮುಖೈಃ ಕಂಸದೈತ್ಯಾದಿಭಂಗೈಃ |

ಪ್ರಾದುರ್ಭಾವೈರ್ನಿಹೀನೇಷ್ಟಸುರಭುಜವನಚ್ಛೇದಮುಖ್ಯೈಶ್ಚರಿತ್ರೈಃ  
ಆಕರ್ಷೇತ್ಸರ್ವಚಿತ್ತಂ ಹರಿರಿತಿ ಕಥಯಾಮಾಸ ಕಾರೇರಪತ್ಯಂ || 4 ||

ಶಂಖಾಚ್ಚಕ್ರಾದಿತಶ್ಚ ತ್ರಿದಶಸುರತಯಾ ಸಿಂಧುಶಾಯಿತ್ವಭೂಮ್ನಾ  
ತದ್ವಚ್ಛೋದಾರಭಾವಾತ್ ಅರುಣಸರಸಿಜಾಕ್ಷತ್ವಚಿಹ್ನೇನ ದೇವಃ |  
ದೇವೀಭಿಃಸೇವ್ಯಭಾವಾದತಿಸುಲಭತಯಾ ಸ್ವೇಷ್ಟತಿಸ್ನಿಗ್ಧಭಾವಾತ್  
ಬಂಧುಭ್ಯಸ್ಸಾವ್ನುರಾರಿವಿಘಟಯತಿ ಹರಾದಿತ್ಯವೋಚಚ್ಛರಾರಿಃ || 5 ||

ಪಾರಮ್ಯಾದ್ಯೈಶ್ಚ ಪಂಚಾಯುಧವಿಹೃತಿಮುಖ್ಯೈಃ ಬ್ರಹ್ಮಣಸ್ಸೃಷ್ಟ್ಯಭಾವಾತ್  
ದೇವಾನಾಂ ಸ್ವಾಮಿಭಾವಾದಪಿ ಸುಭಗತಯಾಽಲಂಕೃತೇಃ ಕುಂದಭಂಗಾತ್ |  
ಪ್ರಾದುರ್ಭಾವೈಶ್ಚ ಸರ್ವಾಂತರನಿಲಯತಯಾಽಹಂಮಮತ್ವೇಽತಿಧೈರ್ಯಂ  
ಚಾತುರ್ಯಾದೀನಿ ನೃಣಾಮಪಹರತಿ ಹರಿಶ್ಚೇತ್ಯಭಾಣೀಚ್ಛರಾರಿಃ || 6 ||

ಪಾರಮ್ಯಾದ್ಭವ್ಯಭಾವಾತ್ ಸೃಗಭಿಹಿತಿಮುಖ್ಯೈಃ ಶ್ರೀಶತೈಶ್ಚರ್ಯಭೂಮ್ನಾ  
ಸ್ನೇಹಿತ್ವಾದಾಭಿರೂಪ್ಯಾತ್ ಶ್ರಿತಪರವಶತಾಸರ್ವಲೋಕೇಶತಾದ್ಯೈಃ |  
ಧೃತ್ಯಾದ್ರೇರಾದಿಹೇತುಂ ಮುರಮಥನಮಥ ವ್ಯಾಹರತ್ಸಂಶ್ರಿತಾನಾಂ  
ವೇದಾನಾಗಸ್ತೃಭಾಷಾವಪುಷ ಉದಧರತ್ ಶ್ರೇಯಸೇ ದೇಹಿನಾಂ ಯಃ || 7 ||

ಲೋಕಸೃಷ್ಟೃತ್ವಶಕ್ತ್ಯಾಽಯುಧಸುಭಗತಯಾ ಜಿಷ್ಣುಸಾರಥ್ಯಯೋಗಾತ್  
ಸೃಗ್ಭ್ಯಾ ಡ್ಧೇವೇಶಭಾವಾದ್ಗರುಡರಥತಯಾ ಸ್ವಾಶ್ರಿತೇ ಪಕ್ಷಪಾತಾತ್ |  
ಕಾಂತ್ಯಾ ಸಾಮ್ರಾಜ್ಯಯೋಗಾತ್ ಅವತರಣದಶಾಸ್ಪಷ್ಟಪಾರಮ್ಯತಶ್ಚ  
ಸ್ವೀಯಾಯತ್ತಸ್ವಭೂತಿದ್ವಯಮಥ ಕಥಯಾಮಾಸ ದೇವಂ ಶರಾರಿಃ || 8 ||

ಸರ್ವಾತ್ಮತ್ವಾಜ್ಜಗತ್ಯಾಃಕ್ರಮಣತ ಉತ ಸಂರಕ್ಷಣಾದ್ವಿಷ್ಣುಪಾನಾಂ  
ಶತ್ರುಧ್ವಂಸಾತ್ಪರತ್ವಾದ್ಯಭಿಮತದಶಯಾ ಪಂಚಧಾಽವಸ್ಥಿತತ್ವಾತ್ |  
ನಿರ್ವಾಹಾದಂಡಕೋಟ್ಯಾ ಬುಧದಯಿತತಯಾ ಸರ್ವಶೀಷ್ಟ್ಯಂಘ್ರಿದಾನಾತ್  
ಮೋಕ್ಷೇಚ್ಛೋತ್ಪಾದಕತ್ವಾದ್ಧರಿಮಥ ಶರಜಿದ್ವಕ್ತೃನರ್ಹದ್ವಿಯೋಗಂ || 9 ||

ಆಪತ್ಸಂರಕ್ಷಣಾದರ್ಯುಪಕರಣತಯಾ ಮೇಘಸಾಮ್ಯಾದಿಭೂಮ್ನಾ  
ಸ್ವಾನಾಂ ವಿಶ್ವಾಸದಾನಾತ್ ಸುರಗಣಭಜನಾದ್ವಿವ್ಯದೇಶೋಪಸತ್ಯಾ |

ಪ್ರಾಪ್ಯಾಪ್ರಾಪ್ಯತ್ವಯೋಗಾತ್ ಸ್ವಜನವಿಜನಯೋಃ ಸತ್ಯಪತ್ತವ್ಯಭಾವಾತ್  
 ಊಚೇ ನಾಥಂ ಶರಣ್ಯಂ ಶ್ರುತಿಶತವಿದಿತಂ ವೇಂಕಟೇಶಂ ಶಠಾರಿಃ || 10 ||

ಇತ್ಥಂ ಸದ್ವಾರಗಮ್ಯಂ ಸ್ವಯಮಿತಮಸಹಸ್ಥಾಯಿನಾಂ ಯೋಜನಾರ್ಹಂ  
 ಕರ್ಷಂತಂ ಸ್ವೈಶ್ಚರಿತ್ರೈಃ ವಿಘಟಿತವಿಜನಂ ಸ್ವಾನ್ವಿತಸ್ತೇಯದಕ್ಷಂ |  
 ದೃತ್ಯಾದೀನಾಂ ನಿದಾನಂ ಘಟಕವಶಮಹಾಭೂತಿಯುಗ್ಮಂ ಶಠಾರಿಃ  
 ವೈಘಟ್ಯಸ್ಯಾಪ್ಯನರ್ಹಂ ಪ್ರಪದನಸುಲಭಂ ಪ್ರಾಹ ಷಷ್ಠೇ ಶರಣ್ಯಂ || 11 ||

ಅಥ ಸಪ್ತಮಶತಕಂ

ನಿಸ್ಸಂಖ್ಯಾಶ್ಚರ್ಯಯೋಗಾದತಿಮಧುರತಯಾಽಥೋ ಜಗತ್ಕಾರಣತ್ವಾತ್  
 ನ್ಯಗ್ರೋಧಾರ್ಹತ್ವಭೂಮ್ನಾ ತ್ರಿದಶಪತಿತಯಾ ವಾಜ್ಮನಸ್ಸನ್ನಿಧಾನಾತ್ |  
 ಪೀಯೂಷಸ್ಪರ್ಶನಾದ್ಯೈರಖಿಲಪತಿತಯಾ ಲೋಕಸಂರಕ್ಷಣಾದ್ಯೈಃ  
 ಶಾಶ್ವಾಶಂಕಾಂ ಸಹೇತ ತ್ರಿತನುರಸುರಹೇತ್ಯಾಹ ಚಿಂಚಾಂತಿಕಸ್ಥಃ || 1 ||

ಶ್ರೀರಂಗೇ ಸನ್ನಿಧಾನಾತ್ ನಿಖಿಲಜಗದನುಸ್ರಷ್ಟೃತಾದ್ಯೈಃಶುಚಿತ್ವಾತ್  
 ವಿದ್ವಸ್ತಾನಿಷ್ಠಭಾವಾದುರಗಶಯನತಃ ಪುಂಸು ಕರ್ಮಾನುರೂಪಂ |  
 ಶರ್ಮಾಶರ್ಮಪ್ರದಾನಾಜ್ಜಲದತನುತಯೋಪಕ್ರಿಯಾತತ್ಪರತ್ವಾತ್  
 ಸ್ವಾಮೀ ಸ್ವಾನಾಂ ವಿಗರ್ಹಾಮುಪಶಮಯತಿ ಚೇತ್ಯಾಹ ಧೀಮಾನ್  
 ಶಠಾರಿಃ || 2 ||

ಪದ್ಮಾಕ್ಷತ್ವೇನ ಹೃತ್ಸ್ಥಃ ಪರಮಖನಿಲಯಃ ಸ್ವೋಪಕಾರೀ ವಿಗರ್ಜ -  
 ಚ್ಯಂಖೋಽನಿಷ್ಠಪ್ರಹರ್ತಾಽಽದರವಿಲಸನಕೃದ್ರಕ್ಷಕೋಽಂಭೋಧಿದೃಶ್ಯಃ |  
 ಆಪತ್ನಂರಕ್ಷಕಶ್ರೀಮಕರವರಲಸತ್ಕುಂಡಲಸ್ವಾಂಗಕಾಂತ್ಯಾ  
 ಸ್ವೇಷು ಸ್ವಂ ಗೋಪ್ಯಭಾವಂ ಪ್ರಕಟಯತಿ ಹರಿಶ್ಚೇತ್ಯಶಂಸಚ್ಛಠಾರಿಃ || 3 ||

ವಿಕ್ರಾಂತ್ಯಾ ವಿಷ್ಣುಪಾನಾಮಮೃತಮಥನತಶ್ಚೋದ್ಧೃತೇರ್ಭೂತಧಾತ್ರಾಃ  
 ಕಲ್ಪೇ ಲೋಕಾದನಾಚ್ಚ ಕ್ಷಿತಿಭರಹರಣಾದ್ಯೈತ್ಯರಾಜಪ್ರಹಾರಾತ್ |  
 ಲಂಕಾಸಂಕೋಚಕತ್ವಾದಸುರಭುಜವನಚ್ಛೇದನಾಲ್ಲೋಕಸೃಷ್ಟೇಃ  
 ದೃತ್ಯಾ ಗೋವರ್ಧನಾದ್ರೇಃ ಸ್ಫುಟಜಗದವನಪ್ರಕ್ರಿಯಂ ಶ್ರೀಶಮಾಹ || 4 ||

ಸಾಕೇತೇ ಮುಕ್ತಿದಾನಾತ್ ಸ್ಥಿರಚರಜನುಷಾಂ ಸರ್ವಶೋ ರಕ್ಷಕತ್ವಾತ್  
 ಚೈದ್ಯೇ ಸಾಯುಜ್ಯದಾನಾಜ್ಜಗದುದಯಕೃತೇರುದ್ಧೃತೇರ್ಭೂಮಿದೇವ್ಯಾಃ |  
 ಯಾಚ್ಛಾರ್ಥಂ ವಾಮನತ್ವಾಚ್ಛಿವಭಜಕಮುನೇರ್ಮೋಕ್ಷದಾನಾದ್ಯುದಂತೈಃ  
 ಸ್ನೇಹಂ ಸರ್ವಾಶ್ರಯಂ ಸ್ವಂ ಪ್ರಕಟಯತಿ ಹರಿಶ್ಚೇತ್ಯಥಾಜ್ಞಾಯಿ ತೇನ || 5 ||

ನಾಭೀಪದ್ಮೋಜ್ಜ್ವಲತ್ವಾತ್ ವಿಧಿಶಿವಭಜನೀಯಾಂಘ್ರಿಭಾವಾದ್ಗವಾಂ ಚ  
 ತ್ರಾಣಾದ್ಯೈಃ ಸರ್ವಭೂತಾಂತರನಿಯಮನತಃ ಸಂಶ್ರಿತೇ ಭವ್ಯಭಾವಾತ್ |  
 ಬ್ರಹ್ಮಾದ್ಯಾಪದ್ವಿಮೋಕ್ಷಾದಸುರನಿರಸನಾತ್ ತ್ರಾತರಕ್ಷೋನುಜತ್ವಾತ್  
 ಸ್ವೀಯಾಕ್ರಂದಾಪಹಾರೀ ಭವತಿ ಚ ಭಗವಾನಿತ್ಯವಾದೀತ್ ಶಠಾರಿಃ || 6 ||

ದೃಗ್ಭ್ಯಾಂ ಪದ್ಮಾಕೃತಿಭ್ಯಾಮಮರತರುಲತಾನಾಸಿಕಾತೋಽಧರೇಣ  
 ಭೂಚಾಪೇನ ಸ್ಮಿತೇನಾಪ್ಯಥ ಮಕರಲಸತ್ಕುಂಡಲಾಭ್ಯಾಂ ವಿಶಿಷ್ಟಃ |  
 ಫಾಲೇನಾರ್ಥೇಂದುಭಾಸಾಽಮಲಮುಖಶಶಿನಾ ನೇತ್ರಶೋಭಾದಿಭಾಜಾ  
 ಶ್ರೀಮಾನ್ ದೇವಃ ಕಿರೀಟೇ ಸ್ಮೃತಿವಿಶದತನುರ್ಭಾತಿ ಚೇತ್ಯಭ್ಯಧಾಯಿ || 7 ||

ಭೂತೈಶ್ಚಂದ್ರಾರ್ಯಮಾದ್ಯೈಃ ಸಕಲಯುಗಗತೈಃ ವಸ್ತುಭಿಃ ಚೇತನಾದ್ಯೈಃ  
 ಸ್ವೈಲೋಕಾನಾಂ ನಿಯತ್ಯಾ ಸ್ಮರಣತದಿತರೋತ್ಪಾದನಾತ್ ಮಾನನಾದ್ಯೈಃ |  
 ದುರ್ಜ್ಞೇಯತ್ವಾತ್ ಸ್ವಭಾಜಾಂ ಬಹುಶುಭಕರಣಾತ್ ವೇದಸಂವೇದ್ಯಭಾವಾತ್  
 ಶ್ರೀಮಾನಾಶ್ಚರ್ಯನಾನಾವಿಭವ ಇತಿ ತತಃ ಶ್ರೀಧರಃ ಪ್ರತ್ಯಪಾದಿ || 8 ||

ಸ್ವಾಮಿತ್ವಾಶ್ಚರ್ಯಭಾವಾದಪಿ ಚ ಕರುಣಯಾ ದತ್ತವಾಗ್ಂಭಣತ್ವಾತ್  
 ಉಜ್ಜೀವಾಪಾದಕತ್ವಾತ್ ಅಘಟಿತಘಟನಾಶಕ್ತಿವೈಕುಂಠಯೋಗಾತ್ |  
 ಶುದ್ಧಸ್ವಾಂತತ್ವಚಕ್ರಾಯುಧಜಲಧಿಸುತಾವಲ್ಲಭತ್ವಾತ್ಪ್ರತ್ಯತ್ವಾತ್  
 ಸ್ವೇ ಸ್ತೋತ್ರೇ ವಿಷ್ಣುರಪ್ರತ್ಯುಪಕೃತಿವಿಷಯೇ ಸ್ವಾನ್ಯುನಕ್ತೀತ್ಯಗಾಯತ್ || 9 ||

ವೈಕುಂಠೇ ನಿತ್ಯಯೋಗಾತ್ ಶ್ರಿತವಿವಿಶತಯಾಽನಂತಕೀರ್ತ್ಯುಜ್ಜ್ವಲತ್ವಾತ್  
 ಶೇಷೇಶಾಯಿತ್ವರುಕ್ಮಿಣ್ಯಭಿಮತಸುರಜಿದ್ಭಾಣದೋಃಖಂಡನಾದ್ಯೈಃ |  
 ಗ್ರಾಹಗ್ರಸ್ತೇಭರಕ್ಷಾಭಿರುಚಿತವಿಷಯೇ ಸನ್ನಿಧಾನಾಚ್ಛುಚಿತ್ವಾತ್  
 ಸ್ತೋತ್ರಾಣಾಂ ದುಃಖಜಾತಂ ವಿಘಟಯತಿ ಹರಿಸ್ತೀರ್ಥಪಾದೋಽಭ್ಯಧಾಯಿ || 10 ||

ಶಾರ್ಯಾಶಂಕಾಸಹಿಷ್ಣುಂ ಪ್ರಶಮಿತಜನತಾಗರ್ಹಣಂ ಸ್ಪಷ್ಟರಕ್ಷಂ  
 ವ್ಯಾಕುರ್ವಂತಂ ಸ್ವರಕ್ಷಾಕ್ರಮಮಖಿಲಜನಸ್ನೇಹಿತಾಂ ದರ್ಶಯಂತಂ |  
 ಸ್ವೀಯಾಕ್ರಂದಚ್ಛಿದೋತ್ಕಂ ಸ್ಮರಣಸುವಿಶದಂ ವಿಸ್ಮಯಾರ್ಹದ್ವಿಭೂತಿಂ  
 ಸ್ತೋತ್ರೇ ಯುಂಜಂತಮಾಹ ಸ್ತುತಿಕೃದಘಹರಂ ಸಪ್ತಮೇಽನಿಷ್ಟಚೋರಂ || 11 ||

### ಅಥ ಅಷ್ಟಮಶತಕಂ

ಶ್ರಾದ್ಯೈಃಪತ್ನಾ ದಿಮತ್ವಾತ್ ರಘುಯದುಕುಲಯೋರುದ್ಭವಾತ್ಸಾಶ್ರಿತೇಚ್ಛಾ -  
 ಽಧೀನೇಹಾವಿಗ್ರಹತ್ವಾತ್ ಸಕಲಚಿದಚಿತಾಮಂತರಾತ್ತ್ವಭೂಮ್ನಾ |  
 ಸ್ವಾಮಿತ್ವಾತ್ಸಾಶ್ರಿತಾವೇದ್ಯಖಿಲಗುಣತಯಾ ಜ್ಞಾನಿನಾಮಪ್ಯದುಃಖ -  
 ಸ್ಥಾನೇಚ್ಛಾಪಾದನಾದ್ಯೈರ್ಹರಿರಕಥಿ ಪರಂ ದರ್ಶನೇಚ್ಛೋಸ್ಸುದೃಶ್ಯಃ || 1 ||

ತಾಕ್ಷ್ಯೋದ್ಯದ್ವಾಹನತ್ವಾಚ್ಛುಭನಯನತಯಾ ನೀಲಮೇಘಾಕೃತಿತ್ವಾತ್  
 ಆಶ್ಚಯೋಚ್ಛೇಷ್ಟಿತತ್ವಾತ್ ದುರವಧರತಯಾ ಯೋಗಿಭಿಃ ನಿರ್ಜರೈಶ್ಚ |  
 ಸ್ವೇಷು ವ್ಯಾಮುಗ್ಧಭಾವಾತ್ಪ್ರತಿಹತಿವಿರಹಾದ್ವರ್ಜನಾದೃಶ್ಯಭಾವಾ -  
 ನ್ನೀಸಂಗಾನಾಂ ಜನಾನಾಂ ಸುಲಭತಮ ಇತಿ ಪ್ರಾಹ ನಾಥಃ ಶಠಾರಿಃ || 2 ||

ಶ್ರೀಭೂಮೀನಾಯಕತ್ವಾತ್ ಅರಿಸುಕರತಯಾ ಕಲ್ಪಸಿಂಧೌ ಶಿಶುತ್ವಾತ್  
 ಶ್ರೀಸ್ಥಾನೇ ಸನ್ನಿಧಾನಾತ್ಸುರಹಿತಕರಣಾತ್ ಶ್ರೀನಿವಾಸತ್ವಯೋಗಾತ್ |  
 ವಿಕ್ರಾಂತ್ಯಾ ವಿಷ್ಟಪಾನಾಂ ವಿಧಿದುರಧಿಗಮಾತ್ ಸ್ವೇಷು ಸೌಲಭ್ಯಭೂಮ್ನಾ  
 ಚೈಕಾಕೀ ಸ್ವಾಶ್ರಿತಾನಾಂ ವಿಹರಣಸಮಯೇ ಶ್ರೀಧರಃ ಪ್ರತ್ಯಪಾದಿ || 3 ||

ದುರ್ದಾಂತೇಭೇಂದ್ರಭಂಗಾಚ್ಛುಭನಿಲಯತಯಾ ಸಾಮ್ಯತಶ್ಚೇತರೇಷಾಂ  
 ಸ್ವಾಯತ್ತತ್ವೇನ ಭಾನಾತ್ ಶ್ರಿತಹೃದಿ ಸತತಂ ದೇವತದ್ವೇಷಿಸಂಘೇ |  
 ಮಿತ್ರಾಮಿತ್ರತ್ವಯೋಗಾಜ್ಜಗದುದಯಕೃತೇಃ ದೇವತಾತ್ಮತ್ವಮುಖ್ಯೈಃ  
 ಶ್ರೀಮಾನ್ ವೈಕುಂಠನಾಥಃಶ್ರಿತವಿಹಿತಸಮಗ್ರಸ್ವಭೂಮಾಽನ್ವಭಾವಿ || 4 ||

ಆಶ್ಚಯೇಹಾನ್ವಿತತ್ವಾತ್ ಶುಭಮಕುಟಿತಯಾ ಸ್ವಾಮಿತಾಬ್ಧೌಶಯಿತ್ವಾತ್  
 ಜೀಮೂತಶ್ಯಾಮಲತ್ವಾತ್ ಶ್ರಿತಸುಲಭತಯಾ ಪದ್ಮಸೂರ್ಯೋಪಮಾಂಗಾತ್ |

ಸಾರಥ್ಯಾತ್ಪಾಂಡುಸೂನೋಃ ಅವನಿಭರಹೃತೇರಂತರಾತ್ಮತ್ವಯೋಗಾತ್  
ಜೀವಾಪೇಕ್ಷಾಪ್ರತೀಕ್ಷೋ ಭವತಿ ತದವನೇ ಶ್ರೀಪತಿಶ್ಚೇತ್ಯಭಾಣಿ || 5 ||

ಭಾತತ್ವಾತ್ ಶ್ರೀತುಲಸ್ಯಾ ಶ್ರಿತಹೃದಿಶಯನಾತ್ ಶ್ರೀದ್ಧವಕ್ಷಸ್ಕಭಾವಾತ್  
ಆಶ್ಚಯೋಪಕ್ರಿಯತ್ವಾತ್ಸುರಗಣಭಜನಾದ್ವೈರಿವಿಧ್ವಂಸಕತ್ವಾತ್ |  
ಗೋವಿಂದತ್ವಾದಶೇಷಾಭಿಮತವಿಷಯತೋಽಭೀಷ್ಟಸಚ್ಚಿತ್ತಕತ್ವಾತ್  
ಸರ್ವಾಕಾರಾದ್ಭುತತ್ವತ್ವಪದವಿತರಣೇ ಸಜ್ಜ ಇತ್ಯಾಹ ಕೃಷ್ಣಃ || 6 ||

ಭವ್ಯತ್ವಾದ್ರಕ್ಷಕತ್ವಾತ್ ತ್ರಿಜಗದಧಿಕಕಾರುಣ್ಯತೋ ಗೋಪಭಾವಾತ್  
ನೀಲಾಶ್ಮಾದ್ರಿಪ್ರಭಾವಾತ್ ಸ್ವಜನಕೃತನಿಜಾತ್ಮಪ್ರದಾನಪ್ರಭುತ್ವಾತ್ |  
ಮಂದಸ್ಮಿತ್ಯಾಸ್ಥಿತತ್ವಾದ್ಧೃದಿ ಸುಕೃತಿಷು ಚಾತರ್ಕಿತಾನುಗ್ರಹತ್ವಾತ್  
ಸ್ವಾನಾಂ ಚಿತ್ತಾನಪಾಯಾತ್ಸ್ವಜನಹೃದಿ ರತೋ ಮಾಧವಶ್ಚೇತ್ಯವೋಚತ್ || 7 ||

ಪ್ರಾಸಾದನೈನ ಭಾನಾದ್ಧೃದಿ ಚ ವಿಭುತಯಾಽಲಂ ಮಹಿಮ್ನಾ ಪರತ್ವಾತ್  
ಮಾಧುರ್ಯಾದ್ದೇಹದೇಹ್ಯಾದಿಷು ಚ ಗತತಯಾ ಸ್ವಸ್ವರೂಪಪ್ರಕಾಶಾತ್ |  
ಅಂತ್ಯಸ್ಮೃತ್ಯಾಪ್ಯಭಾವಾತ್ಸ್ವಪರಮಪುರುಷೈಕೈಭ್ರಮಧ್ವಂಸಕತ್ವಾತ್  
ಜ್ಞಾನಾಜ್ಞಾನಪ್ರದತ್ವಾತ್ಪ್ರಕಟಯತಿ ಹರಿಃಪುಂಸಿ ದಾಸ್ಯಂ ಸ್ವಮೂಚೇ || 8 ||

ವೈಲಕ್ಷಣ್ಯಾತ್ಸ್ವಮೂರ್ತೇಃ ಮಕುಟಮುಖಮಹಾಭೂಷಣೈರ್ಭೂಷಿತತ್ವಾತ್  
ಸ್ವಾರ್ಹಾನೇಕಾಯುಧತ್ವಾತ್ಪ್ರಲಯಸಖಿತಯೋಜ್ಜೀವನೇ ಕರ್ಷಕತ್ವಾತ್ |  
ಭವ್ಯತ್ವಾದೈಶ್ಚ ಸಂಪನ್ನಿರವಧಿಕತಯಾಽಶ್ಚರ್ಯಚೇಷ್ಟತ್ವಯೋಗಾತ್  
ನಿಷ್ಠಾಂ ದಾಸ್ಯೇ ಸ್ವಕೀಯೇ ಪ್ರಕಟಯತಿ ಹರಿಶ್ಚೇತ್ಯಧಾಜ್ಞಾಯಿ ತೇನ || 9 ||

ವ್ಯಾಮುಗ್ಧತ್ವಾತ್ಸ್ವಕೀಯೇಷ್ಟಮಲಘನರುಚಾ ವಾಮನತ್ವೇನ ಚಾಪ -  
ಧ್ವಂಧುತ್ವಾಶ್ಚರ್ಯಭಾವಾದಹಿತನಿರಸನಾಲ್ಲೋಕಸೃಷ್ಟ್ಯಾದಿಶಕ್ತೇಃ |  
ಅಬೌಶಾಯಿತ್ವಯೋಗಾಚ್ಛ್ರಿತದುರಿತಹೃತೇಶ್ಚಾತಸೀಪುಷ್ಪಕಾಂತ್ಯಾ  
ತ್ವಾಕೃಷ್ಣೇಸ್ವೀಯದಾಸ್ಯಾವಧಿ ವಿಶದಯತೀತ್ಯಾಹ ನಾಥಃ ಸ್ವದಾಸ್ಯಂ || 10 ||

ಇತ್ಥಂ ಸೂರಿದಿದ್ಯಕ್ಷೋದ್ಯಶಿ ವಿಷಯಮಯೈನ್ನಿಸ್ಪೃಹೈರೇವ ಲಭ್ಯಂ  
 ಸ್ವಾನಾಂ ವಿಶ್ಲೇಷಭೋಗ್ಯಂ ಶ್ರಿತವಿಹಿತಸಮಗ್ರತ್ವಭೂತಿಂ ಶಠಾರಿಃ |  
 ಸ್ವಾಪೇಕ್ಷಾಸವ್ಯಪೇಕ್ಷಂ ಸ್ವವಿತರಣಪರಂ ಹೃದ್ಗತಂ ಸ್ಪಷ್ಟಯಂತಂ  
 ದಾಸ್ಯಂ ಸ್ವಂ ತಸ್ಯ ನಿಷ್ಠಾಂ ತದವಧಿಮಪಿ ಚಾಪ್ಯಷ್ಟಮೇ ಸ್ವೇಷ್ಟವಶ್ಯಂ || 11 ||

ಅಥ ನವಮಶತಕಂ

ಆಪದ್ಬಂಧುತ್ವಕೀರ್ತ್ಯಾ ದೃಢಮತಿಜನನಾದ್ವೈತ್ಯನಾಶಾಯ ಭೂಮೌ  
 ಜಾತತ್ವಾದುತ್ತರಸ್ಯಾಂ ಪುರಿ ಮಧುರಪದಾಲಂಕೃತಾಯಾಂ ದಯಾಭ್ಧೇಃ |  
 ಬಂಧೋಃಕೃಷ್ಣಸ್ಯ ಪಾದಾಶ್ರಯಣಮಿಹ ವಿನಾ ನೋ ಸಹಾಯಃ ಪುಮಧೋಃ  
 ರಕ್ಷಾಸಾಮರ್ಥ್ಯಹಾನೇರ್ಭವಿನ ಇತಿ ಹಿತಂ ಕಾರಿಸೂನುರ್ಬಭಾಷೇ || 1 ||

ಲಕ್ಷ್ಮೀಸಂಬಂಧಭೂಮ್ನಾ ಮಿತಧರಣಿತಯಾ ಪದ್ಮನೇತ್ರತ್ವಯೋಗಾತ್  
 ಸ್ಥಿತ್ಯಾದ್ಯೈಸ್ಸೆವೈಶ್ಚರಿತ್ರೈಃ ಸ್ವಹೃದಪಹರಣಾತ್ ಶ್ರೀಗಜೇಂದ್ರಾವನಾಚ್ಚ |  
 ತಾಕ್ಷ್ಯಾಂಸೌ ಚಾಧಿರುದ್ಯಾರಿಗಣನಿರಸನಾದ್ವೇವದುಷ್ಟಾ ಪಕಾದ್ಯೈಃ  
 ದುಷ್ಟಮೋನ್ಮೂಲನಾದ್ಯೈಃಸುಚಿರಕೃತದಯೋ ಮಾಧವಶ್ಚೇತ್ಯವೋಚತ್ || 2 ||

ನೈಕಶ್ರೀನಾಮವತ್ವಾಜ್ಜಗದುದಯಸುಸಂಸ್ಥಾಪನಾದ್ಯೈಃ ಹರಿತ್ವಾತ್  
 ದಾನಾನೋಕ್ಷಸ್ಯ ಹೇಯಪ್ರತಿಭಟಘಟಕಶ್ರೇಣಿಸಂಪತ್ತಿಮತ್ವಾತ್ |  
 ಪ್ರಹ್ಲಾದಾಹ್ಲಾದಕತ್ವಾದ್ವೃಷಗಿರಿಕಟಕೇ ಸನ್ನಿಧಾನಾದಿಕೃತ್ಯೈಃ  
 ಶರ್ವಾದೇಸ್ವಾಂಗದಾನಾದಕಥಿ ಯದುಪತಿಃ ಶೀಲರತ್ನಾಕರೋಽಸೌ || 3 ||

ಲಕ್ಷ್ಮೀವಕ್ಷಸ್ತಭಾವಾತ್ಸ್ವಜನಸುಲಭತಾಪರ್ವತೋದ್ಧಾರಣಾದ್ಯೈಃ  
 ದುರ್ಜ್ಞೇಯತ್ವಾತ್ಸುರಾರೇರಖಿಲಪತಿತಯಾ ನಾಕಿನಾಂ ವೃದ್ಧಭಾವಾತ್ |  
 ಸ್ವೇಷಾಂ ಹೃದ್ವಾಸಿತಾಯಾಃ ಸ್ವಜನವಶತಯಾ ತತ್ರ ಚಾಸಕ್ತಿಭೂಮ್ನಾ  
 ಸ್ವಸ್ವಾಮಿತ್ವಾದಿಬಂಧಾಜ್ಜಗದವತಿ ಹರಿಶ್ಚೇತ್ಯಭಾಣೀಚ್ಛಠಾರಿಃ || 4 ||

ಪ್ರಾಣತ್ವಾದದ್ಭುತತ್ವಾದಪಿ ಚ ಸುವಿದಿತಶ್ವೇನ ಭವ್ಯತ್ವಯೋಗಾತ್  
 ಲಕ್ಷ್ಮೀವಕ್ಷಸ್ತಭಾವಾದ್ರಘುಕುಲಜನನಾನೀಲರತ್ನಾಭಮೂರ್ತ್ಯಾ |

ಕೃಷ್ಣತ್ವಾದಬ್ಜದ್ವಕ್ವಾತ್ಪರಮಪತಿತಯಾ ಚೇಶ್ವರಂ ಸಂಶ್ರಿತಾನಾಂ  
 ಊಚೇ ಧೀಮಾನ್ ಶಠಾರಿಃ ಸ್ವಗುಣಗರಿಮಸಂಸ್ಮಾರಕಂ ಸರ್ವದರ್ಶೀ || 5 ||

ಆಶ್ಚರ್ಯೇಹಾನ್ವಿತತ್ವಾದಖಿಲಪತಿತಯಾ ಚಾಂತರಾತ್ಮತ್ವಭೂಮ್ನಾ -  
 ಽಶಕ್ಯೇ ಶಕ್ತತ್ವಭೂಮ್ನಾ ಜಲದತನುತಯಾ ಭವ್ಯತಾಕರ್ಷಕತ್ವಾತ್ |  
 ಔದಾರ್ಯಾದೇವಿವಿಶಿಷ್ಟಾದಪಿ ಚ ಭವಭೃತಾಂ ರಕ್ಷಣೇ ತೀವ್ರಸಂಗಾ -  
 ದ್ವಿಸ್ಮರ್ತುಂ ನೈವ ಶಕ್ಯೋ ಹರಿರಿತಿ ಶರಜಿತ್ಕಂಸಜೇತಾರಮಾಹ || 6 ||

ರಮ್ಯತ್ವಾಚ್ಛ್ರೀತುಲಸ್ಯಾ ಶ್ರಿತಜನಸಹಿತತ್ವೇನ ಪದ್ಮಾಕ್ಷತಾಯಾಃ  
 ಸ್ವಾಮಿತ್ವಾತ್ಸತ್ಪರಂಜ್ಯೋತಿರಿತಿ ಕಥನತಃ ಶ್ರೀಧರತ್ವಾತಿಕೀರ್ತ್ಯಾ |  
 ಪುಷ್ಪಶ್ಯಾಮತ್ವಭೂಮ್ನಾ ರಥಚರಣಮುಖಸ್ವಾಯುಧತ್ವಾದ್ಯುದಂತ್ರೈಃ  
 ಶೌರೇರ್ಧೀಮಾನ್ ಶಠಾರಿಃ ಘಟಕಮುಖಸುವಿಸ್ರಂಭಣೀಯತ್ವಮಾಹ || 7 ||

ವಲ್ಲಿಮಧ್ಯತ್ವಯೋಗಾದಪಿ ಚ ಸುವಿದಿತಶ್ರೀವಚೋವಾಚ್ಯಭಾವಾತ್  
 ಭೂಮ್ಯಾದೈಶ್ವರ್ಯಯೋಗಾದವತರಣದಶಾಸಾಹಚರ್ಯಾತ್ಸ್ವಭರ್ತುಃ |  
 ಸಂಧಾತ್ಯತ್ವಾತ್ಸುಬೋಧಪ್ರದದುರಿತಹರತ್ವಾತ್ಸಮಾಸನ್ನಭಾವಾತ್  
 ಲಕ್ಷ್ಮ್ಯಃಶ್ರೀಶಂ ಶಠಾರಿಃ ಪ್ರಥಯತಿ ಚ ಸುಮಜ್ಜಾನಿಭಾವೇನ ನಾಥಂ || 8 ||

ಪಕ್ಷಾಕ್ಷತ್ವಪ್ರಸಿದ್ಧ್ಯಾ ಜಗದವನತಯಾ ಭವ್ಯತಾದೈಶ್ಚ ಸಾರ -  
 ಗ್ರಾಹಿತ್ವಾದ್ವೇಣುನಾದೈಃ ಹೃಷಿತಜನತಯಾ ಸ್ವಾಂಗದಾನಾದಜಾದೇಃ |  
 ಶ್ಯಾಮತ್ವಾದ್ಗವ್ಯಚೋರತ್ವತ ಉತ ಸರಸಸ್ಮೇರಚೇಷ್ಟತ್ವಭೂಮ್ನಾ  
 ನಃ ಕೂಟಸ್ಥೋಽತ್ರ ಸಿದ್ಧ್ಯನ್ಮುಖಸಮಯತಯಾ ಖ್ಯಾಪಯಾಮಾಸ

ಕೃಷ್ಣಂ || 9 ||

ಸರ್ವಶ್ರೈಷ್ಟ್ಯಾತ್ಸ್ವಕೀಯೈರಪಿ ಜಗದವನಾದಂಡಷಂಡಾಧಿಪತ್ಯಾತ್  
 ನೀಲಾಯಾ ವಲ್ಲಭತ್ವಾದಮೃತವಿತರಣಾದ್ಭಕ್ತಸುಸ್ನಿಗ್ಧಭಾವಾತ್ |  
 ದಾಸಾನಾಂ ಸತ್ಯಭಾವಾದತಿಸುಜನತಯಾಽಥೋ ಜಗತ್ಕಾರಣತ್ವಾತ್  
 ಶ್ರೀಮಾನ್ ವೇಲಾಪ್ರತಿಕ್ಷೋ ಭವಭಯಹರಣೇ ಚೇತ್ಯಭಾಣೀಚ್ಛಠಾರಿಃ || 10 ||

ಇತ್ಥಂ ಸರ್ವೈಕಬಂಧುಂ ಚಿರಕೃತಕರುಣಂ ಶೀಲಸಿಂಧುಂ ಪತಿತ್ವಾತ್  
 ಸಂಬಂಧಾದ್ರಕ್ಷಿತಾರಂ ಸ್ವಗುಣಗರಿಮಸಂಸ್ಮಾರಕಂ ಪ್ರಾಹ ಕೃಷ್ಣಂ |  
 ವಿಸ್ಮರ್ತುಂ ಚಾಪ್ಯಶಕ್ಯಂ ಘಟಿಕಮುಖಸುವಿಸ್ರಂಭಣೀಯಂ ಸುಮತ್ಯಾ  
 ಲಕ್ಷ್ಮ್ಯಾ ಶ್ಲಿಷ್ಠಂ ಸ್ವಸಿದ್ಧ್ಯನ್ಮುಖಸಮಯಮನೇಹಃ ಪ್ರತೀಕ್ಷಂ ಸುಮಿತ್ರಂ || 11 ||

### ಅಥ ದಶಮಶತಕಂ

ದೈತ್ಯಾನಾಂ ನಾಶಕತ್ವಾದ್ವಿದ್ಯುತತುಲಸಿಕಾಮೌಲಿಭಾವಾಜ್ಜಯಿತ್ವಾತ್  
 ಸರ್ಪಾಧೀಶೇಶಯತ್ವಾತ್ ನಿರವಧಿಕಪರಂಜ್ಯೋತಿರುಲ್ಲಾಸ್ಯಭಾವಾತ್ |  
 ಲೋಕಾನಾಂ ಸ್ರಷ್ಟೃಭಾವಾದ್ವಶರಥಸುತತಾಶ್ರಾಂತಿಹಾರಿತ್ವಮುಖ್ಯೈಃ  
 ಆಕಾರೈಃ ಸದ್ಗತಿಃ ಸ್ಯಾಜ್ಜಲದತನುರುಚಿಶ್ಚೇತಿ ತೇನಾಭ್ಯಧಾಯಿ || 1 ||

ಊಚೇ ಶ್ರೀಕೇಶವತ್ವಾದ್ಭುತಚರಿತಖಗಾಧೀಶಕೇತುತ್ವಯೋಗಾತ್  
 ಆಸನ್ನತ್ವಾತ್ಪತಿತ್ವಾದಮರಪರಿಷದಾಮಾದಿಭೂತತ್ವಭೂಮ್ನಾ |  
 ವ್ಯಾಪಾರೈಃಸೃಷ್ಟಿಮುಖ್ಯೈರಪಿ ಚ ಭುಜಗಶಾಯಿತ್ವಮುಖ್ಯೈಶ್ಚರಿತ್ರ್ಯೈಃ  
 ಅಧ್ವಕ್ಲೇಶಾಪಹರ್ತಾ ಭವತಿ ಚ ಭಗವಾನಿತ್ಯನನ್ಯಃಶರಾರಿಃ || 2 ||

ಅಂಭೋಜಾಕ್ಷತ್ವಕೀರ್ತ್ಯಾ ಯದುಕುಲಜತಯಾ ಚಾತ್ಮನಶ್ಚ್ಯಾಮಲತ್ವಾತ್  
 ಗೋವಿಂದತ್ವಾತ್ ಪ್ರಿಯೋದ್ಯದ್ವಚನಪರತಯಾ ಚಕ್ರರಾಜಾಯುಧತ್ವಾತ್ |  
 ಶ್ರೀನೀಲಾಶ್ವಪ್ರಭತ್ವಾದತಿಸುಭಗತಯಾ ಗೋಪಿನಿರ್ವಾಹಕತ್ವಾತ್  
 ಅಸ್ಥಾನಸ್ನೇಹಶಂಕಾಸ್ಪದರಸ ಉದಿತಃ ಶ್ರೀಪತಿಃ ಕಾರಿಜೇನ || 3 ||

ಶ್ರೀಮದ್ಧಾಮೋದರತ್ವಾದಮರಪರಿಷದಾಮಪ್ಯಗಮ್ಯತ್ವಭೂಮ್ನಾ  
 ಚಕ್ರಾಧೀಶಾಯುಧತ್ವಾತ್ ವಟದಲಶಯನಾತ್ ನಾಗರಾಜೇಶಯತ್ವಾತ್ |  
 ವಕ್ಷಃಸ್ಪರ್ಶೋನ್ಮುಖತ್ವಾತ್ ಪರಮಪುರುಷತಾಮಾಧವತ್ವಾದಿಯೋಗಾತ್  
 ದುಷ್ಪ್ರಾಪೋಽಯಂ ಭಜದ್ಭಿಃ ಸುಗಮ ಇತಿ ದೃಢಂ ಮಾಧವಂ  
 ಸೋಽಭ್ಯಧತ್ತ || 4 ||

ನಾಮ್ನಾಂ ಸಂಕೀರ್ತನೇನ ಸ್ವಪರಿಬೃಢತಯಾ ಭಾವನಾತೋಽನುವೇಲಂ  
 ಸಂಸ್ಮೃತ್ಯಾ ಪುಷ್ಪದಾನಾದ್ಧಯನನಿವಚನೈಃ ಸ್ತೋತ್ರನೃತ್ಯಾದಿಕೃತ್ಯೈಃ |

ಧರ್ಮೈರ್ವರ್ಣಾಶ್ರಮೋಕ್ತೈಃ ಬಹುವಿಧಭಜನಪ್ರಕ್ರಿಯೋ ದೀರ್ಘಬಂಧುಃ  
ಶ್ರೀಮಾನ್ನಾರಾಯಣಶ್ಚೇತ್ಯಕಥಯದಖಿಲದ್ರಾಮಿಡಬ್ರಹ್ಮದರ್ಶೀ || 5 ||

ಚಕ್ರಿತ್ವಾತ್ ಕೇಶವತ್ವಾದಿಭಿರಪಿ ಚ ತಥಾ ಶ್ರೀಶನಾರಾಯಣತ್ವಾತ್  
ಸ್ನೇಹಿತ್ವಾತ್ಪಾಂಡವಾನಾಮಭಿಮತತುಲಸೀಪೂಜನೀಯತ್ವಭಾವಾತ್ |  
ಅಂಭೋಜಾಕ್ಷತ್ವಗೋವಿಂದತ ಉತ ಸುಯಶಃಶ್ರೀಪತಿತ್ವಾದಿಭಾವೈಃ  
ಶ್ರೀಮಾನ್ ತೀವ್ರೋದ್ಯಮೋಽಯಂ ಸ್ವಪದವಿತರಣೇ ಚೇತಿ

ತೇನಾಭ್ಯಭಾಷಿ || 6 ||

ಅತ್ಯಾಶ್ಚರ್ಯಸ್ವಭಾವಾತ್ ಹೃದಯಗತತಯಾ ಸ್ವಸ್ತುತೌ ಪ್ರೇರಕತ್ವಾತ್  
ಸ್ವಾಮಿತ್ವಾತ್ ಸರ್ವಭೂತಾಂತರನುಗತತಯಾ ಸ್ವಸ್ತುತೌ ಕರ್ತೃಭಾವಾತ್ |  
ಆಪದ್ಬಂಧುತ್ವಯೋಗಾತ್ ಬಹುವಿಧಸವಿಧಸ್ಥಾನವತ್ತ್ವೇನ ದೇವಃ  
ಶ್ರೀಮಾನತ್ಯಾದರಃ ಸ್ಯಾತ್ಸ್ವಜನಪರಿಕರೇಷ್ಟಿತ್ಯಥೋ ಸಂಜಗಾದ || 7 ||

ಲಕ್ಷ್ಮೀಕಾಂತತ್ವಯೋಗಾತ್ ವಿಪದಿ ಸಖಿತಯಾ ದಿವ್ಯದೇಶಸ್ಥಿತತ್ವಾತ್  
ಮೋಕ್ಷೋದ್ಯೋಗಾತ್ತದರ್ಥಂ ಕೃತಶಪಥತಯಾ ಸರ್ವತಸ್ಸನ್ನಿಧಾನಾತ್ |  
ದೃಷ್ಟ್ಯಂತಸ್ಸನ್ನಿವಾಸಾದತಿವಿತರಣತಃಸ್ವಸ್ವಭಾವಪ್ರಕಾಶಾತ್  
ಸ್ವಾಮಿತ್ವಾತ್ತುಷ್ಯತೀರ್ಥಂ ಸ್ವಯಮನುಪಧಿತಃಶ್ರೀಪತಿಶ್ಚೇತ್ಯಗಾಯಿ || 8 ||

ಸ್ವಾಮಿತ್ವಾತ್ ಶ್ರೀಶನಾರಾಯಣ ಇತಿ ಯಶಸಾ ವಿಕ್ರಮಾದ್ವಿಷ್ಣುಪಾನಾಂ  
ಶ್ರೀಮತ್ತ್ವಾಚ್ಚಕ್ರವತ್ವಾತ್ ಜಲನಿಧಿಶಯನಾಚ್ಚಾಪಿ ಗೋವಿಂದಭಾವಾತ್ |  
ವೈಕುಂಠಸ್ವಾಮಿಭಾವಾದಪಿ ಚ ನಿಜಜನಾನರ್ಚಿರಾದ್ಯಾಖ್ಯಗತ್ಯಾ  
ಸ್ವಂ ಲೋಕಂ ಪ್ರಾಪಯೇಚ್ಛೇಪತಿರಿತಿ ಕಥಯಾಂ ಶ್ರೀಶತಾರಿಬರ್ಭೂವ || 9 ||

ಬ್ರಹ್ಮೇಶಾಂತಃಪ್ರವೇಶಾತ್ ಜಲನಿಧಿಸುತಯಾ ಸನ್ನಿರೋದ್ಧವ್ಯಭಾವಾತ್  
ದಿವ್ಯಶ್ರೀವಿಗ್ರಹತ್ವಾತ್ ಅಖಿಲತನುತಯಾಽತ್ಯಪ್ತಪೀಯೂಷಭಾವಾತ್ |  
ಪದ್ಮಾಬಂಧುತ್ವಭೂಮ್ಯುದ್ಧರಣಕರಣತಃ ಪುಣ್ಯಪಾಪೇಶಿತೃತ್ವಾತ್  
ಮುಕ್ತೇರ್ದಾರ್ತಾನುಭಾವ್ಯೋ ಹರಿರಿತಿ ಶರಜಿದ್ಧರ್ಶಯನ್ ಮುಕ್ತಿಮಾಪ || 10 ||

ಏವಂ ಸ್ವಾನಾಂ ಗತಿಂ ವ್ಯದ್ವಜದುರಿತಹರಾಸ್ಥಾನಶಂಕಾರ್ಹರಾಗಂ  
 ಸುಪ್ರಾಪಂ ಭಕ್ತಿಭಾಜಾಂ ಬಹುವಿಧಭಜನಪ್ರಕ್ರಿಯಂ ಶ್ರೀಶಠಾರಿಃ |  
 ತೀವ್ರೋದ್ಯೋಗಂ ಸ್ವದಾನೇ ಸ್ವಜನತನುಕೃತಾತ್ಯಾದರಂ ಪ್ರಾಹ ಚಾಂತೇ  
 ಸ್ವೇಚ್ಛಾತುಷ್ಟಂ ಸುಖಾರ್ಚಿಮುಖಸರಣಿಮುಖಂ ಮೋಕ್ಷದಂ

ಮುಕ್ತಭೋಗ್ಯಂ || 11 ||

### ನಿಗಮನಂ

ಇತ್ಥಂ ಸೇವ್ಯಂ ಸುಭೋಗ್ಯಂ ಶುಭಸುಭಗತನುಂ ಸರ್ವಭೋಗ್ಯಪ್ರಕೃಷ್ಣಂ  
 ಶ್ರೇಯಸ್ತದ್ಧೇತುಭೂತಂ ಪ್ರಪದನಸುಲಭಂ ಸ್ವಾಶ್ರಿತಾನಿಷ್ಟಜಿಷ್ಣುಂ |  
 ಭಕ್ತಚ್ಛಂದಾನುರಕ್ತಂ ನಿರುಪಧಿಸುಹೃದಂ ಸತ್ಪದವ್ಯಾಂ ಸಹಾಯಂ  
 ಶ್ರೀಶಂ ಪ್ರಾಹ ಸ್ವಸಿದ್ಧೇಃ ಸ್ವಯಮಿಹ ಕರಣಂ ಸ್ವಪ್ರಬಂಧೇ ಶಠಾರಿಃ || 1 ||

ಆದ್ಯೇ ಸ್ವೀಯಪ್ರಬಂಧೇ ಶಠಜಿದಭಿದಧೇ ಸಂಸೃತೇರ್ದುಸ್ಸಹತ್ವಂ  
 ದ್ವೈತೀಯೀಕೇ ಸ್ವರೂಪಾದ್ಯಖಿಲಮಥ ಹರೇರನ್ನಭೂತ್ ಸ್ಪಷ್ಟದೃಷ್ಟಂ |  
 ತಾರ್ತೀಯೀಕೇ ಸ್ವಕೀಯಂ ಭಗವದನುಭವೇ ಸ್ಫೋರಯಾಮಾಸ ತೀವ್ರಾಂ  
 ಆಶಾಂ ತುರ್ಯೇ ಯಥೇಷ್ಟಂ ಭಗವದನುಭವಾದಾಪ ಮುಕ್ತಿಂ ಶಠಾರಿಃ || 2 ||

ಶ್ರೀಮಾನ್ ಸೀಮಾತಿಲಂಘಿಸ್ಥಿರತರಕರುಣಃ ಸರ್ವವಿತ್ ಸರ್ವಶಕ್ತಿಃ  
 ಸ್ವಾಮೀ ಸರ್ವಸ್ಯ ಜಂತೋಃ ಸ್ವಚರಣಯುಗಳಸ್ವೀಕೃತಾಸ್ಮಾಕಭಾರಃ |  
 ಕಿಂ ನಃ ಕೃತ್ಯಂ ಸ್ವಹೇತೋಃ ಕಿಮಿಹ ನ ಸುಲಭಂ ಕಾ ವಿಪತ್ತಿರ್ಭವಿತ್ರೀ  
 ಕಸ್ಯಾನ್ಯಸ್ಯಾದ್ಯ ವರ್ಣ್ಯಾ ವಯಮಿತಿ ವಿದುಷಾಮಾಹ ತುಂಗತ್ವಮಂತೇ || 3 ||

ಶಾಸ್ತ್ರೇ ದೇಹಾತಿರಿಕ್ತಾತ್ಮನಿ ತದಧಿಪತೌ ತತ್ಪ್ರಸಾದಾದ್ಯುಪಾಯೇ  
 ತಸ್ಮಾನ್ನಿಃಶ್ರೇಯಸಾಪ್ತೌ ತದಪಚರಣತೋಽನಂತತಾಪಾಭಿಘಾತೇ |  
 ತದ್ಭಕ್ತಾನಾಂ ಪ್ರಭಾವೇ ತದುಪಸದನತಃ ಸ್ವಾಂತಕಾಲುಷ್ಯಶಾಂತೌ  
 ಸಾರಂ ವೇದ್ಯಂ ಸ್ವವೇದೇ ಸಕಲಮಕಥಯತ್ ಸಾನುಕಂಪಃ ಶಠಾರಿಃ || 4 ||

ಇತ್ಥಂ ಸತ್ಸಂಪ್ರದಾಯಕ್ರಮಸಮಧಿಗತಾಶೇಷವರ್ಣಾರ್ಹವೇದ -  
 ಶ್ರದ್ಧಾಶುದ್ಧಾಶಯಾನಾಮಘಟಯದನಘಂ ಕೌತುಕಂ ವೇಂಕಟೀಶಃ |

ಸಮ್ಯಕ್ವೇ ತಸ್ಯ ಸಾಕ್ಷಾತ್ ಶರರಿಪುರಥವಾ ಸರ್ವಸಾಕ್ಷೀ ಸ ಸಾಕ್ಷೀ  
ಸಾವದ್ಯತ್ವೇಽಪಿ ಸೋಢುಂ ಪ್ರಭವತಿ ಭಜತಾಮಪ್ರಕಂಪ್ಯಾನುಕಂಪಃ || 5 ||

ಶ್ಲೋಕಃ ಶ್ಲೋಕತ್ವಮಭ್ಯಾಗತ ಇತಿ ವದತಃ ಶುದ್ಧಬೋಧಾರ್ಣವೋದ್ಯ -  
ನ್ನಾನಾಕಲ್ಲೋಲನಾಥಾನುಭವರಸಪರೀವಾಹತಃ ಶ್ರಾವ್ಯವೇದಾತ್ |  
ವೇದಾಂತಾಚಾರ್ಯಕಶ್ರೀಬಹುಮತಬಹುವಿದ್ವೇಂಕಟೇಶೋದ್ಧೃತೇಯಂ  
ರಮ್ಯಾ ತಾತ್ಪರ್ಯರತ್ನಾವಲಿರನಘಗುಣಾ ರಂಜನೀ ರಂಗಭರ್ತುಃ || 6 ||

|| ದ್ರಮಿಡೋಪನಿಷತ್ತಾತ್ಪರ್ಯರತ್ನಾವಳಿಃ ಸಮಾಪ್ತಾ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |  
ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||